



காலைக்கதிர்

Kalaikkathir

விழயல் 05 வள்ளுவர் ஆண்டு 2051 கார்த்திகை 24 புதன்கிழமை 09.12.2020 கதிர் 34

3 வேளை உணவு தமிழர்களுக்குப் போதும்; அதைவிடுத்து இனவாதத்தைத் தூண்டாதீர்!

சபையில் கூட்டமைப்பை எச்சரித்தது ராஜபக்ஷ அரசு



மூன்று வேளையும் நன்றாகச் சாப்பிட்டுச் சுதந்திரமாக வாழும் சூழ்நிலையை வடக்கு தமிழ் மக்கள் விரும்புகின்றனர். எனவே, இனவாதத்தைத் தூண்டும் வகையில் செயற்பட வேண்டாம் எனத் தமிழ்த் தேசியக் கூட்டமைப்பினரிடம் நாம் கேட்டுக்கொள்கின்றோம்.

- இவ்வாறு அமைச்சர் பிரசன்ன ரணதுங்க தெரிவித்தார்.

பக்கம் 02 >>>

பிரிட்டனில் புலிகள் மீதான தடை நீக்கத்தை நடைமுறைப்படுத்த தொடர்ந்தும் தீவிர முயற்சி



கொழும்பு, டிசெ. 09 தமிழீழ விடுதலைப்புலிகள் மீதான பிரிட்டனிய அரசின் தடையை முற்றுமுழுதாக நீக்க வேண்டும் என்றும் அதற்கான அழுத்தங்களை அரசுக்கு வழங்கக் கோரி பிரிட்டனியா வாழ் புலம்பெயர் செயல்பாட்டாளர்கள் அந்நாட்டின் நாடாளுமன்ற உறுப்பினர்களிடம் தொடர்ந்து கோரிக்கை விடுத்துவருகின்றனர். பக்கம் 11 >>>

விமான நிலையத்தை திறப்பது ஆபத்தாம்

முறையான சுகாதாரப் பாதுகாப்புத் திட்டங்கள் இன்றி நாட்டை சுற்றுலாப் பயணிகளுக்காக மீண்டும் திறப்பது ஆபத்தானது என்று பொதுச் சுகாதாரப் பரிசோதகர்கள் சங்கம் எச்சரிக்கை விடுத்துள்ளது. நாட்டை பக்கம் 02 >>>

சஜித்தைச் சீண்டினால் இனி வழக்குத் தாக்கல்

ஐக்கிய மக்கள் சக்தி அதிரடித் தீர்மானம்

ஐக்கிய மக்கள் சக்தியின் தலைவரும் எதிர்கட்சித் தலைவருமான சஜித் பிரேமதாஸ் மீது சேறபூசும் ஆளுங்கட்சி உறுப்பினர்களுக்கு எதிராக வழக்குத்



தொடரத் தீர்மானிக்கப்பட்டுள்ளது.

ஐக்கிய மக்கள் சக்தியின் நாடாளுமன்ற குழுக் கூட்டத்தின்போதே மேற்படி தீர்மானம் எடுக்கப்பட்டுள்ளது.

சஜித் பிரேமதாஸ் மீதான சேறபூசல்கள் பக்கம் 02 >>>

ஈஸ்டர் தாக்குதல் சந்தேகநபர்களுக்கு வழக்குத் தொடர மேலும் காலதாமதம்

அமைச்சர் சரத் வீரசேகர கருத்து

உயிர்த்த ஞாயிறு தினத்தாக்குதல் தொடர்பில் சந்தேகநபர்களுக்கு எதிராக வழக்குத் தொடர்வதற்கு மேலும் காலதாமதம் ஏற்படும் என நான் நம்புகின்றேன்.

- இவ்வாறு பொதுமக்கள் பாதுகாப்பு அமைச்சர் ரியர் எட்மிரல் சரத் வீரசேகர தெரிவித்தார்.

உயிர்த்த ஞாயிறு தினத்தாக்குதல் தொடர்பில் சட்ட நடவடிக்கை எடுப்பது மற்றும் அதன் முன்னேற்றம் தொடர்பில் சட்டமா அதிபருடன் நேற்று நடை

பெற்ற கலந்துரையாடலின் பின்னர் உட்காங்களுக்குக் கருத்துத் தெரிவித்தபோதே அவர் மேற்கண்டவாறு பக்கம் 02 >>>

இலங்கையில் பிறந்து 20 நாள் களையான பெண் சிசுவையும் சாகடித்த கொரோனா

இலங்கையில் மிகக் குறைந்த வயதான கொரோனா உயிரிழப்பு பதிவாகியுள்ளது.

பிறந்து 20 நாள் களையான பெண் சிசு ஒன்று, கொரோனா வைரஸ் தொற்றால் உயிரிழந்த

துள்ளது எனச் சுகாதாரப் பிரிவினர் தெரிவித்துள்ளனர்.

பொரளை சீமாட்டி றிஜுவே ஆரியா சிறுவர் வைத்தியசாலையிலேயே இந்தச் சிசு உயிரிழந்துள்ளது. பக்கம் 02 >>>

கூட்டமைப்பைத் தடை செய்து புனர்வாழ்வளிக்க வேண்டும்!

குணதாஸ் அமரசேகர வலியுறுத்து

தமிழ்த் தேசியக் கூட்டமைப்பு உறுப்பினர்கள் தொடர்ச்சியாகப் பிரிவினைவாதக் கருத்துக்களை சமூகத்தில் விதைப்பார்களாயின் கூட்டமைப்பை குறைந்த பட்சம் ஒரு வருடத்துக்காவது தடை செய்து அந்தக் கட்சியின் அனைத்து உறுப்பினர்களுக்கும் புனர்வாழ்வளிக்க வேண்

டும். - இவ்வாறு தேசப்பற்றுள்ள தேசிய இயக்கத்தின் தலைவர் கலாநிதி குணதாஸ் அமரசேகர தெரிவித்தார்.

இது தொடர்பில் அவர் மேலும் தெரிவித்தாவது: - அன்று பண்டாரநாயக்க, சமஷ்டி கட்சியை பக்கம் 11 >>>

29 ஆயிரத்தைத் தாண்டியது தொற்றாளர் எண்ணிக்கை!

நேற்று மாத்திரம் 798 பேருக்குக் கொரோனா

இலங்கையில் நேற்று மாத்திரம் 798 பேர் கொரோனா வைரஸ் தொற்றுடன் அடையாளம் காணப்பட்டுள்ளனர்.

பேலியகொடை கொத்தணி மூலம் 568 பேருக்கும், சிறைச்சாலை கொத்தணிமூலம் 230 பேருக்குமே இவ்வாறு வைரஸ்

தொற்றியுள்ளது.

இதன்படி கொரோனாவின் மூன்றாவது அலைமூலம் (நினுவாங்கொடை, பேலியகொடை, சிறைச்சாலை கொத்தணி) இதுவரையில் 25 ஆயிரத்து 882 பேருக்கு வைரஸ் தொற்றியுள்ளது. பக்கம் 02 >>>

கொரோனா வைரஸின் பிடியில் இருந்து 6 மாதங்களுக்குள் தப்பிவிடும் இலங்கை

இப்படி நம்புகின்றார் அமைச்சர் ரமேஷ் பத்திரண

எதிர்வரும் மூன்று அல்லது ஆறு மாதங்களுக்குள் இலங்கை கொரோனா வைரஸின் பிடியிலிருந்து மீண்டு வந்துவிடும் என்று அமைச்சரவை இணைப்பேச்சாளரான அமைச்சர் ரமேஷ் பத்திரண நம்பிக்கை வெளியிட்டுள்ளார்.

கொழும்பில் பக்கம் 02 >>>



மணமகள் தேவை

1984, யாழ்நிந்து வேளாளர், அனுசம்

FINANCE ANALYST, LONDON

31/12/2020 வரை பதிவு கட்டணத்தில் 40% கழிவு

31/12/2020 வரையான பதிவுக்கு தரக்கூலி இல்லை

Call 076 664 9401 (Whatsapp/Viber)

www.EQMarriageService.com

Ensured Quality Lanka (Pvt) Ltd., Bambalapity, Colombo 04.

Beetel Lanka Courier Service

Photo Copy/ Calls/ Fax/ Print

Indian Visa Application

021 222 8591 / 077 774 1117

272, K.K.S road, Jaffna

வெளிநாடுகளுக்கான பொதுக் சேவை

DHL FedEx gramex

செம்பியன்பற்றுக் கடற்கரையில் கரையொதுங்கிய எலும்புக்கூடு

யாழ்வடமராட்சி கிழக்கு செம்பியன்பற்று கடற்கரையில் உருக்குலைந்த நிலையில் எலும்புக்கூடாக சடலமொன்று நேற்று மாலை கரையொதுங்கியுள்ளது. வடமராட்சி கிழக்கு பக்கம் 02 >>>



இனி இது...

(முதலாம் பக்கத் தொடர்ச்சி...)
முடிந்ததும் அமைச்சரவை மறுசீரமைப்பு ஒன்றை முன்னெடுக்கத் தீர்மானித்திருக்கின்றாராம் ஜனாதிபதி கோட்டாபய ராஜபக்ஷ. அதில் தங்கள் நிலைமை என்னவாகும் என்ற அங்கலாய்ப்பில் - அவஸ்தையில் - இருக்கின்றனராம் முக்கிய அமைச்சர்கள் பலர்.

புதிய அமைச்சரவை மாற்றத்தின் போது சிரேஷ்ட தலைவர்கள் பலர் கழற்றி விடப்பட்டு, ஜனாதிபதி கோட்டாபய ராஜபக்ஷவுக்கு நெருக்கமான - 'வியத்மக', 'எலிய' போன்ற அமைப்புகளைச் சேர்ந்த - புதுமுக அரசியல்வாதிகளுக்கு முக்கிய இடமளிக்கப்படலாம் என்று ஒரு பேச்சு அடிபடுகின்றது. இந்தப் பேச்சு பல மூத்த அரசியல்வாதிகளின் வயிற்றில் பேதி கலந்த மாதிரி கலக்குகின்றதாம் என்றும் தகவல்.

பார்ப்போம் என்ன நடக்கின்றது என்பதை.

★ ★ ★
இருபதாவது அரசமைப்புத் திருத்தம் வந்தமையே அடுத்து சுயாதீன (இப்போது அவை சுயாதீனமானவை அல்ல) குழுக்களுக்கு ஆணையாளர்களை நியமிக்கும் பணியில் கோட்டாவின் குழு முழுமும் முரமாக ஈடுபட்டுள்ளது.

ஆனால், மனித உரிமைகள் ஆணைக்குழு போன்ற சில குழுக்களின் பல ஆணையாளர்களின் பதவிக் காலம் இன்னும் முடியவில்லை. அத்தகையோரை எல்லாம் நேரத்தோடே பதவியை இராஜினாமாச் செய்துவிட்டுப் போகும்படி அழுத்தம், அச்சுறுத்தல் கொடுக்கப்படுகின்றனவாம். அவர்கள் மறுத்தாலும் விடுகின்றார்கள் இல்லையாம்.

மனித உரிமைகள் ஆணைக்குழுவில் அப்படி இருக்கின்ற இரு ஆணையாளர்களின் பதவிக் காலம் இன்னும் முடியவில்லை. பதவி விலகமாறு அவர்களுக்கும் அழுத்தம் கொடுக்கப்பட்டது. அவர்கள் மறுத்து விட்டார்கள்.

அவர்கள், பதவியில் இருக்கத்தக்கதாக அவர்களின் இடத்துக்கும் இருவரை சேர்த்து நியமித்து அறிவிப்பு வந்துவிட்டது. இருபதாவது திருத்தத்தின் மூலம் ஜனாதிபதிக்குக் கிடைத்திருக்கும் எதேச் சாதிகாரம் மெல்ல வெளிப்பட தொடங்குகின்றது.

மஹிந்த ஆட்சியை வீழ்த்தி, மைத்திரி - ரணில் அரசு அதிகாரத்துக்கு வரக் கடுமையாக உழைத்த ஒருவருடன் - மீண்டும் மஹிந்த ராஜபக்ஷ ஜனாதிபதியாக வரமுடியாத விதத்தில் 19 ஆவது அரசமைப்புத் திருத்த ஏற்பாட்டை செதுக்கிய ஒருவருடன் -

நேற்றிரவு பேசிக் கொண்டிருந்தேன். பதவியில் இருக்கும் ஆணையாளர்களை அப்புறப்படுத்திக் கலைக்கும் 'கோட்டாயிலம்' குறித்துப் பேசினேன்.

"யார் மஹிந்தவா.....? இப்போதுள்ள கோட்டாவின் ஒப்பிடுகையில் அவர் தேவதை (ஏன்ஜல்) போன்றவர்...." என்று சிலாசித்தார் அவர்.

மஹிந்தவை வேண்டாம் என்றமை கடைசியில் சட்டியில் இருந்து அடுப்பில் வீழ்ந்த வினையை ஏற்படுத்தி விட்டது. அவ்வளவுதான்!

★ ★ ★
அடுத்த விடயத்துக்குள் இறங்க முன்னர் ஒரு சொல்லால் விளக்கம். 'அகப்பை', 'கரண்டி' என்பவை பாவனையில் உள்ள - ஏறத்தாழ ஒத்த கருத்து - சொற்கள்.

சிமெந்து வேலை செய்யும் மேசன் பயன்படுத்துவது - சிமெந்து சாந்து பூச உபயோகிப்பது - 'சாந்தகப்பை' என்றோ 'மேசன்கரண்டி' என்றோ அழைப்போம்.

அதேசமயம், வைத்தியசாலையில் தரும் மருந்தை அளவிடுவதை 'மேசைக்கரண்டி' என்றோ 'தேக்கரண்டி' என்றோ சொல்வோம்.

இந்தப் புரிதலோடு இனி இந்த விடயத்துக்குள் இறங்கலாம்.

உலகம் முழுவதும் பல நாடுகள் கொரோனா வைரஸுக்கு எதிரான தடுப்பு சூசியைத் தமது நாட்டுப் பிரஜைகளுக்கு விரைந்து வழங்குவதற்கான ஆயுத்தத்தில் போட்டி போட்டுக் கொண்டிருக்கின்றன. நமது நாடோ அது ஆறு மாத காலத்துக்குப் பின்னர் வரும் என்று கிடப்பில் போட்டுவிட்டு வாளாவிருக்கின்றது. எனி

னும் மக்கள் அது குறித்து சீற்றமடைவார்கள் என்பதை உணர்ந்துள்ள அரசு, அதனால் வழமைபோல மக்கள் கவனத்தைத் திசை திருப்பும் கைங்கரியத்தில் முழு மூச்சாக ஈடுபட்டது.

கேகாலை யஹட்டியமுல்ல பகுதியைச் சேர்ந்த ஆயுர்வேத வைத்தியர் என்று கூறப்படும் தம்மிக பண்டார என்பவர் வெளியிட்ட ஒரு விளம்பரத்தை வைத்து விடயம் ஒப்பேற்றப்படுகின்றது.

'வீரபத்ர தம்ம கொரோனா நிவாரணி' என்ற பெயரில் ஒரு தடுப்பு மருந்தை அவர் தயாரித்திருக்கின்றாராம். தமது வீட்டருகே உள்ள ஆலயப் பகுதியில் வைத்து ஐயாயிரம் பேருக்கு நேற்று அவர் இலவசமாக அதை வழங்குவார் என அறிவிக்கப்பட்டதால், கொரோனாவுக்கான சமூக இடைவெளியையும் மறந்து அங்கு பலலாயிரம் பேர் ஒரு குறுகிய இடத்தில் கூடினர்.

அந்த மருந்து வெற்றியளித்துள்ளதாக அறிவித்துள்ள அவர், இந்த மருந்தை ஒரு தேக்கரண்டி அளவுக்கு ஒரு நாளில் மூன்று வேளை எடுத்துக் கொண்டால் வாழ்நாள் முழுவதும் கொரோனா எதிர்ப்பு சக்தி வந்து விடும் என்றும் அறிவித்தார்.

சுகாதார அமைச்சர் பவித்ரா வன்னியா ராச்சி, தொழில்கல்வித்துறை அமைச்சர் டாக்டர் சீதா அரம்பொல, அமைச்சரவைப் பேச்சாளர் ரமேஷ் புத்திரன் எல்லோரும் இந்த மருந்தை மெச்சிப் பேசியுள்ளனர்.

மருந்து பயன்தருமா, அதன் பெறுபேறு என்ன என்பவை எனக்குத் தெரியாது. எனினும் ஆயுர்வேதம் மூலம் அப்படி ஒரு மருந்து வெளிப்பட்டதில் எனக்கும் ஒரு சிறு மகிழ்வு. எமது பாரம்பரிய மருத்துவம் மூலம் முழு உலகையும் கலக்கும் ஒரு வைரஸுக்கு ஆப்டடிக்க முடியும் என்ற திருப்தியோடு தென்னிலங்கை ஊடக நண்பர் ஒருவருடன் பேசினேன்.

அவர்கடகடவென்று விழுந்து விழுந்து சிரித்தார்.

தம்மை 'ஆயுர்வேத வைத்தியர்' என்று அழைத்துக் கொள்ளும் தம்மிக பண்டார அப்படி ஒன்றும் ஆயுர்வேதம் படித்தவரல்லவாம்.

வீடுகள், கட்டடங்கள் கட்டும் 'மேசன் பாஸ்' ஆக இருந்தவராம். முன்னாள் 'மேசன் பாஸ்' ஆகத்தான் மக்களுக்கு அவரைத் தெரியுமாம்.

"அவர் தயாரித்த மருந்தில் எவ்வளவு அளவு குடிக்க வேண்டும் என்று மக்கள் அவரிடம் கேட்பதாயின் 'மேசைக்கரண்டி' கணக்கில் கேட்கக் கூடாது. 'மேசன்கரண்டி' அளவில் தான் கேட்கவேண்டும். முன்னாள் 'மேசன் பாஸ்'க்கு 'அந்த கரண்டி அளவில் தான் விடயம் தெரியும், புரியும்.'" - என்றார் அவர்.

எது, எப்படியோ, ஜனாதிபதி கோட்டாபயவின் வலது கையான - சேர்ஜனான - டாக்டர் சீதா அரம்பொலவே இந்த மருந்தை சிலாகிப்பதனால், அதற்கு நல்ல எதிர்காலம் உண்டு என்று நம்பலாம்.

- மின்னல் -

செம்பியன்பற்றுக்...

(முதலாம் பக்கத் தொடர்ச்சி...)
செம்பியன்பற்று கிராமத்திற்கும் தனிப்பனை கிராமத்திற்கும் இடைப்பட்ட கடற்கரைப் பகுதியில் இவ்வாறு உருக்குலைந்த நிலையில் சடலம் ஒன்று எலும்புக்கூடாக கரையொதுங்கியுள்ளது.

இதனை அவதானித்த பிரதேசவாசிகள் பளைப் பொலிஸாருக்கு தகவல் தெரியப்படுத்தியுள்ளனர்.

இதையடுத்து சம்பவம் தொடர்பில் மேல் நடவடிக்கையினை பளை பொலிஸார் முன்னெடுத்துள்ளனர்.

கொரோனா வைரஸின்...

(முதலாம் பக்கத் தொடர்ச்சி...)
நேற்று நடைபெற்ற ஊடகவியலாளர் சந்திப்பிலேயே அவர் மேற்கண்டவாறு கூறினார்.

அவர் மேலும் தெரிவித்ததாவது:- கொரோனா தடுப்பூசி வழங்குவதற்காக உலக சுகாதார ஸ்தாபனம் தற்சமயம் பல்வேறு வேலைத்திட்டங்களை வகுத்து வருகின்றது.

இலங்கைக்கான தடுப்பூசிகளையும் வழங்க அவதானம் செலுத்தப்பட்டுள்ளது. உள்நாட்டிலும் தற்போது கொரோனாவுக்கான மருத்து கண்டுபிடிக்கப்பட்டு வருகின்றது - என்றார்.

ஈஸ்டர் தாக்குதல்...

(முதலாம் பக்கத் தொடர்ச்சி...)
கூறினார்.

அவர் மேலும் தெரிவித்ததாவது:- பொலிஸார் மற்றும் குற்றப் புலனாய்வு திணைக்களம் ஆகியவற்றால் நடத்தப்பட்ட விசாரணைகள் தொடர்பான அறிக்கை சட்டமா அதிபரிடம் கையளிக்கப்பட்டுள்ளது.

எனினும், உயிர்த்த ஞாயிறு தினத் தாக்குதல் தொடர்பில் விசாரணைகளை நடத்தி வரும் ஜனாதிபதி ஆணைக்குழு மற்றும் உயிர்த்த ஞாயிறு தினத் தாக்குதல் தொடர்பான நாடாளுமன்றத் தெரிவுக்குழு ஆகியவற்றின் அறிக்கைகள் இதுவரை சட்டமா அதிபருக்கு கிடைக்கவில்லை.

இந்த அனைத்து அறிக்கைகளும் சட்டமா அதிபருக்குக் கிடைத்ததன் பின்னரே, உயிர்த்த ஞாயிறு தினத் தாக்குதல் சந்தேகநபர்கள் மீது வழக்குத் தொடர முடியும்.

இதனால், இந்தச் சம்பவம் தொடர்பில் வழக்குத் தொடர்வதற்கு மேலும் சிலகாலம் எடுக்கக்கூடும்.

எனினும், இந்தத் தாமதத்தைத் தவிர்த்துக்கொள்வதற்காக சட்டமா அதிபரால் 12 சட்டத்தரணிகளுடனான குழுவொன்று நியமிக்கப்பட்டுள்ளது.

இந்தத் தாக்குதல் சம்பவத்தின் பிரதான சந்தேகநபர் யார் என்பதை நான் நிச்சயமாகக் கண்டறிவேன்.

இதேவேளை, இந்தத் தாக்குதலுடன் தொடர்புடைய சிலர் வெளிநாடுகளிலும் உள்ளனர்.

எந்தவொரு சந்தர்ப்பத்திலும், உயிர்த்த ஞாயிறு தினத் தாக்குதல் தொடர்பான விசாரணைகள் இடைநடுவில் நிறுத்தப்படாது - என்றார்.

விமான நிலையத்தை...

(முதலாம் பக்கத் தொடர்ச்சி...)
சுற்றுலாப் பயணிகளுக்காக மீண்டும் திறப்பது தொடர்பாக கருத்துத் தெரிவிக்கும்போது, பொதுச் சுகாதாரப் பரிசோதகர்கள் சங்கத்தின் செயலாளர் எம்.பாலசூரிய இதனைக் குறிப்பிட்டுள்ளார்.

விமான நிலையத்தை மீண்டும் திறப்பதற்கு முன்னர் பல்வேறு சுகாதாரப் பாதுகாப்பு நடவடிக்கைகள் முன்னெடுக்கப்பட வேண்டும் என்றும் அவர் வலியுறுத்தியுள்ளார்.

நாட்டுக்கு வெளிநாட்டுப் பயணிகள் வரும்போது, அவர்களுக்கு இலங்கையின் தனிமைப்படுத்தல் சட்டம் தொடர்பான அறிமுகமொன்று வழங்கப்பட வேண்டும் என்றும் அவர் வேண்டுகோள் விடுத்துள்ளார்.

அத்தோடு, வெளிநாட்டு சுற்றுலாப் பயணிகள் அன்டிஜன் பரிசோதனை யொன்றை மேற்கொண்டு, பரிசோதனை முடிவுகளுடனேயே இலங்கைக்கு வர வேண்டும் என்றும் அவர் தெரிவித்துள்ளார்.

நாட்டில் ஒவ்வொரு நாளும் மேற்கொள்ளப்படும் அன்டிஜன் மற்றும் பி.சி.ஆர். பரிசோதனைகளின் எண்ணிக்கை அதிகரிக்கப்பட வேண்டிய தேவை இருக்கின்றது எனவும் அவர் சுட்டிக்காட்டியுள்ளார்.

29 ஆயிரத்தைக்...

(முதலாம் பக்கத் தொடர்ச்சி...)
இதேவேளை, நாட்டில் மொத்தத் தொற்றாளர்களின் எண்ணிக்கை 29 ஆயிரத்து 378 ஆக அதிகரித்துள்ளது.

இவர்களில் 21 ஆயிரத்து 258 பேர் குணமடைந்துள்ளனர். 7 ஆயிரத்து 978 பேர் வைத்தியசாலைகளில் சிகிச்சை பெற்று வருகின்றனர். அத்துடன் 142 உயிரிழந்துள்ளனர்.

சஜித்தைச் சீண்டி...

(முதலாம் பக்கத் தொடர்ச்சி...)
கடந்த சில மாதங்களாக அதிகரித்திருப்பதால் இந்த முடிவை அக்கட்சி எடுத்துள்ளது. வழக்கு சார்ந்த நடவடிக்கைகளை எடுப்பதற்கு கட்சியின் சட்டப் பிரிவை நாடவும் ஐக்கிய மக்கள் சக்தியின் நாடாளுமன்ற உறுப்பினர்கள் முடிவுசெய்துள்ளனர்.

இலங்கையில் பிறந்து...

(முதலாம் பக்கத் தொடர்ச்சி...)
இலங்கையில் கொரோனாத் தொற்றால் மிகக் குறைந்த வயதான ஒருவர் உயிரிழந்த முதலாவது சந்தர்ப்பம் இதுவாகும்.

கொரோனாத் தொற்றுடன் ஏற்பட்ட நியூமோனியா காய்ச்சலே குறித்த சிசுவின் உயிரிழப்புக்குக் காரணம் என மருத்துவர்கள் தெரிவித்துள்ளனர்.

கொழும்பு - பாலத்துறை (தொட்டலங்கு) பகுதியைச் சேர்ந்த சிசுவே இவ்வாறு உயிரிழந்துள்ளது.

குறித்த சிசு அதிக காய்ச்சல் காரணமாக திங்கள் இரவு வைத்தியசாலையில் சேர்க்கப்பட்ட நிலையில், நேற்று சிகிச்சை பலனின்றி உயிரிழந்துள்ளது எனச் சுகாதாரப் பிரிவினர் தெரிவித்துள்ளனர்.

தாமதித்து, வைத்தியசாலையில் சேர்க்கப்பட்டமையினாலேயே, சிசுவைக் காப்பாற்ற முடியவில்லை என வைத்தியர்கள் தெரிவித்தனர்.

இதேவேளை, குறித்த குழந்தையின் தாய் மற்றும் தந்தைக்கு மேற்கொள்ளப்பட்ட பி.சி.ஆர். பரிசோதனைகளில் அவர்களுக்குக் கொரோனாத் தொற்று ஏற்படவில்லை என வைத்தியசாலையின் தகவல்கள் தெரிவித்தன.

3 வேளை உணவு...

(முதலாம் பக்கத் தொடர்ச்சி...)
நாடாளுமன்றத்தில் நேற்று உரையாற்றும்போதே அவர் மேற்கண்டவாறு கூறினார்

அவர் மேலும் தெரிவித்ததாவது:-

வடக்கின் வசந்தம், கிழக்கின் உதயம் ஆகிய திட்டங்களின் ஊடாக வடக்கு, கிழக்கு மாகாணங்களைக் கட்டியெழுப்பு வதற்கு மஹிந்த ராஜபக்ஷ ஆட்சிக்காலத்தில் நடவடிக்கை எடுக்கப்பட்டது. தமிழீழ விடுதலைப்புலிகளால் அழிக்கப்பட்ட ரயில் பாதைகள் புனரமைக்கப்பட்டன. வடக்கு மக்களின் உற்பத்திகளை வெளியிடங்களுக்குக் கொண்டு செல்லக்கூடிய சூழ்நிலை உருவானது.

போருக்குப் பின்னர் வடக்கின் கல்வி நிலையை மேம்படுத்துவதற்கு மேல் மாகாணத்தில் இருந்த தமிழ் ஆசிரியர்களை அங்கு அனுப்புவதற்கும் நடவடிக்கை எடுத்தோம். ஆனால் 2015ஆம் ஆண்டுக்கு பின்னர் வடக்கு, கிழக்கு மாகாணங்களுக்கு என்ன நடந்தது? எல்லாம் நிறுத்தப்பட்டன. நல்லாட்சிக்குத் தமிழ்த் தேசியக் கூட்டமைப்பு ஆதரவு வழங்கியது. நாடாளுமன்ற உறுப்பினர்கள் விலைக்கு வாங்கப்பட்டன. ஆனால், வடக்கு மக்களுக்கு எவ்வித நன்மையும் கிடைக்கவில்லை.

தமிழ்த் தேசியக் கூட்டமைப்பு நாடாளுமன்ற உறுப்பினர்கள் சபையில் உரையாற்றுவதைச் செவிமடுக்கும்போது வேதனையளிக்கின்றது. இனவாதத்தைத் தூண்டுகின்றனர்.

2015ஆம் ஆண்டு ஜனாதிபதித் தேர்தலின்போது நான் யாழ்ப்பாணம் சென்றிருந்தேன். தெற்கு மக்கள் தொடர்பில் வடக்கிலுள்ள சில அரசியல்வாதிகள் அங்கு குரோத மனப்பான்மையை உருவாக்கியிருந்தனர். அங்குள்ள மக்களிடம் நாம் உரையாடினோம். மூன்று வேளையும் நன்றாகச் சாப்பிட்டு சுதந்திரமாக வாழும் சூழ்நிலை உருவாகுவதே அவர்களின் எதிர்பார்ப்பாக இருந்தது.

தமிழீழ விடுதலைப்புலிகளுக்கும், புலம்பெயர் அமைப்புகளுக்கும் சோரம் போயுள்ள தமிழ் அரசியல் தலைவர்கள் தான் வடக்கு மக்களைக் குழப்பியுள்ளனர். எனவே, இனவாதத்தைத் தூண்ட வேண்டாம் எனத் தமிழ்த் தேசியக் கூட்டமைப்பினரிடம் நாம் கேட்டுக்கொள்கின்றோம்.

தமிழீழ விடுதலைப்புலிகள் மற்றும் பிரபாகரனின் எதிர்பார்ப்புகளை நிறைவேற்றிக்கொள்வதற்கு இந்த நாட்டு மக்கள் ஒருபோதும் இடமளிக்கமாட்டார்கள். தமிழீழ விடுதலைப்புலிகள் அமைப்பை மீண்டும் தலைதூக்கவும் இடமளிக்க மாட்டோம். ஆகவே, எம்முடன் கரம் கோர்த்துச் செயற்படுமாறு தமிழ்த் தேசியக் கூட்டமைப்பினருக்கு அழைப்பு விடுக்கின்றோம் - என்றார்.

இந்த மழை கொட்டியும் இன்னுமே இரணைமடுக்குளம் நீரம்பவில்லை

(ந.லோகதயாளன்)

யாழ்ப்பாணம், டிச. 08
வடக்கு மாகாணத்தில் அதிக மழை பொழிவு ஏற்பட்டபோதிலும் கிளிநொச்சி மாவட்டத்தின் இரணைமடுக்குளமானது தற்போது வரையில் 30 அடி நீரைக் கூட எட்டவில்லை எனச் சுட்டிக் காட்டப்படுகின்றது.
வடக்கு மாகாணத்தில் கடந்த ஒரு வார காலமாக ஏற்பட்ட அதிக மழைப் பொழிவினால் சுமார் ஒரு லட்சம் பேர் வரையில் பாதிக்கப்பட்டுள்ள போதிலும் 36 அடி

கொள்ளளவைக் கொண்ட இரணைமடுக் குளமானது இதுவரை நிறையவில்லை என விவசாயிகள் சுட்டிக்காட்டுகின்றனர்.

இதேநேரம் யாழ்ப்பாணம், கிளிநொச்சி மாவட்டங்களில் அதிக மழை வீழ்ச்சி ஏற்பட்டபோதும் இரணைமடுக் குளத்திற்கு நீர் வரத்துப் பிரதேசத்தில் போதிய மழை வீழ்ச்சி கிட்டவில்லை எனவும், இனியும் குளத்திற்கான நீர் வரத்துப் பிரதேசத்தில் 6 மணி நேர இடைவெளிக்குள் 200 மில்லி மீற்றர் மழை அல்லது 12

மணி நேர இடைவெளி காலத்திற்குள் 220 மில்லி மீற்றர் மழை வீழ்ச்சி ஏற்பட்டால் மட்டுமே குளம் நிறைவதற்கான சாத்தியப்பாடுகள் உண்டு எனவும் கூறப்படுகின்றது.

அவ்வாறு இன்றி 100 மில்லி மீற்றரை அண்டிய வகையில் 3 தினங்களாக மழை வீழ்ச்சி ஏற்பட்டாலும் கூட இக்குளம் நீரம்புவதற்கான சாத்தியப்பாடு குறைவானதாகவே உள்ளதாக நீர்ப்பாசனத் திணைக்களத்தினர் தெரிவிக்கின்றனர்.

1,000 தேசியப் பாடசாலைகள் அமைச்சரவை அங்கீகாரம்!

தேசிய பாடசாலைகளின் எண்ணிக்கையை 1,000 ஆக உயர்த்த கல்வி அமைச்சர் பேராசிரியர் ஜி.எல்.பிரிஸ் முன்வைத்த திட்டத்துக்கு அமைச்சரவை அங்கீகாரம் வழங்கியுள்ளது. கடந்த திங்கட்கிழமை ஜனாதிபதி கோட்டாபய ராஜபக்ஷ தலைமையில் ஒன்லைன் மூலம் இடம்பெற்ற அமைச்சரவைக் கூட்டத்தின் போதே இந்த அங்கீகாரம் வழங்கப்பட்டுள்ளது.
அதன்படி, அனைத்து பிரதேச செயலாளர் பிரிவுகளையும் உள்ளடக்கிய இந்த திட்டத்தை மூன்று கட்டங்களாகச் செயற்படுத்த கல்வி அமைச்சு திட்டமிடப்

பட்டுள்ளது.
முதல் கட்டமாக தேசிய பாடசாலைகள் இல்லாத 123 பிரதேச செயலக பிரிவுகளில் ஒவ்வொன்றிலும் தேர்ந்தெடுக்கப்பட்ட பாடசாலையை தேசிய பாடசாலையாக உருவாக்கும் திட்டத்தை கல்வி அமைச்சர் முன்வைத்தார்.
மேலும், அடையாளம் காணப்பட்ட 673 பாடசாலைகளை இரண்டாம் கட்டத்தின் கீழ் தேசிய பாடசாலைகளாக அபிவிருத்தி செய்யவும் தற்போதுள்ள 373 தேசிய பாடசாலைகளை மூன்றாம் கட்டத்தின் கீழ் அபிவிருத்தி செய்யவும் கல்வி திட்டமிட்டுள்ளது.

வலி, கீழ்க்கு தவிசாளரின் முன் பிணை மனு இன்று மல்லாகம் நீதிமன்றத்துக்கு

யாழ்ப்பாணம், வலிகாமம் கிழக்கு பிரதேச சபைத் தவிசாளர் நிரோஷ் தமது சட்டத்தரணிகள் ஊடாகத் தாக்கல் செய்திருந்த முன் பிணை கோரும் மனு இன்று புதன்கிழமை மல்லாகம் நீதிமன்றில் விசாரணைக்கு எடுத்துக் கொள்ளப்படவுள்ளது.
பிரதேச சபைக்குச் சொந்தமான அச்சு அம்மன் கோவில் வீதியில், பிரதேச சபையின் தீர்மானமின்றிச் சட்டத்திற்கு முரணாக அடிக்கல் நாட்டப்பட்டு காட்சிப் பதாகையும் அமைக்கப்பட்டிருந்தது. குறித்த காட்சிப் பதாகையினை தவிசாளர் அகற்றி இருந்தார். இதனால் மத்திய அரசாங்கத்துக்கும் உள்ளூராட்சி அதிகார அலகுக்கும் இடையில் பிணக்கு ஏற்பட்டிருந்தது.
இந்நிலையில் இந்த விளம்பரப்பதாகை அகற்றப்பட்டமை தொடர்பில் தவிசாளர் நிரோஷ் பொது உடமைக்கு சேதம் விளைவித்தார் எனக் குற்றம்சாட்டிக் கடந்த திங்கட்கிழமை முதல்

கைது செய்வதற்கு பொலிஸார் தீவிரமாக முயன்று வருகின்றார்கள்.
இதனையடுத்து நேற்று முன்தினம் திங்கட்கிழமை மல்லாகம் நீதிமன்றில் முன்பிணை கோரி தவிசாளர் மனுத்தாக்கல் செய்திருந்தார்.
மூத்த சட்டத்தரணிகளான எம்.ஏ. சமந்திரன் ஆலோசனை கருடன் சட்டத்தரணிகளான வி. திருக்குமரன் மற்றும் வி. மணிவண்ணன் உள்ளிட்ட சட்டத்தரணிகள் முன் பிணை கோரி மன்றில் சமர்ப்பணம் செய்திருந்தனர்.
மனுவை ஆராய்ந்த நீதிமன்றம் இன்று அச்சுவேலி பொலிஸாரையும் மன்றில் ஆஜராக மாறு தெரிவித்து மனு மீதான விசாரணையை ஒத்திவைத்திருந்தது.
அம்மனு மீதான விசாரணை இன்று மல்லாகம் நீதிமன்ற நீதிவான் முன்னிலையில் எடுத்துக் கொள்ளப்படவுள்ளது.

கல்முனையில் தொற்றாளர் அடையாளம்; வைத்தியர் உள்ளிட்டோர் தனிமையில்!

பிராந்திய சுகாதார சேவைகள் பணிப்பாளர் தெரிவிப்பு



கல்முனை வடக்கு நற்பிட்டிமுனையில் அடையாளம் காணப்பட்ட கொரோனா வைரஸ் தொற்றாளர் தனியார் வைத்தியசாலைக்கு சிகிச்சைக்குச் சென்றிருந்த நிலையில், அங்கு கடமையாற்றிய வைத்தியரும் பி.சி.ஆர். மாதிரி பெறப்பட்ட நிலையில் தனிமைப்படுத்தப்பட்டுள்ளார் என கல்முனை பிராந்திய சுகாதார சேவைகள் பணிப்பாளர் ஜி.சுகுணன் தெரிவித்தார்.
கல்முனை பிராந்திய சுகாதார சேவைகள் பணிமனையில் நேற்று (செவ்வாய்க்கிழமை) இடம்பெற்ற விசேட ஊடகவியலாளர் சந்திப்பில் கலந்துகொண்டு கருத்து வெளியிடும்போதே அவர் இவ்வாறு தெரிவித்தார்.
இதன்போது மேலும் தெரிவித்த அவர் -
கல்முனை வடக்கு நற்பிட்டிமுனையில் கண்டு பிடிக்கப்பட்ட கொவிட் 19 தொற்றாளர் தனியார் வைத்தியசாலைக்கு சிகிச்சைக்குச் சென்றிருந்த

நிலையில், அங்கு கடமையாற்றிய வைத்தியரும் தனிமைப்படுத்தப்பட்டுள்ளார்.
அவருடன் இந்த தனியார் வைத்தியசாலையில் கடமையாற்றிய ஏனைய உத்தியோகத்தர்களும் பி.சி.ஆர். பரிசோதனைக்கு உட்படுத்தப்பட்டுள்ளனர்.
குறித்த பரிசோதனை முடிவுகள் கிடைக்கப்பெறும் பட்சத்தில்தான் சாதாரண நடைமுறையில் விடுவதா அல்லது தனிமைப்படுத்தலை நீடிப்பதா என்பதை தீர்மானிக்க முடியும்.
கல்முனை வடக்கு நற்பிட்டிமுனையில் கொரோனா தொற்றாளராக அடையாளப்படுத்தப்பட்ட அரகாங்க உத்தியோகத்தர் அக்கரைப்பற்று நீர்பாசனத் திணைக்களத்தில் பணியாற்றுவார்.
இவ்வாறு அடையாளப்படுத்தப்பட்டவர் கல்முனை வடக்கு சுகாதார வைத்திய அதிகாரி பிரிவினுள் முதலாவது தொற்றாளராக அடையாளம் காணப்பட்டுள்ளார்.
இவரது தொடர்பாடலில் 50 பேரை இனங்கண்டு பி.சி.ஆர். பரிசோதனை எடுத்துள்ளோம். இதுவரை முடிவுகள் கிடைக்கவில்லை. கிடைக்கும் பட்சத்தில் மேலதிக தகவல்கள் தரப்படும். மேற்கூறிய நபர்கள் முடிவுகள் வரும் வரை தனிமைப்படுத்தப்பட்டுள்ளனர். - என அவர் மேலும் தெரிவித்தார்.

பொரணையில் கொலைச் சம்பவம்

கொழும்பு, நவ. 09
பொரணை, ஹல்கஹவத்த பகுதியில் இளைஞர் ஒருவரினால் மேற்கொள்ளப்பட்ட சுவிய ஆயுதத்திலான தாக்குதலுக்கு இலக்காகி மற்றொரு இளைஞர் உயிரிழந்துள்ளார்.
பொரணை பொலிஸ் பிரிவுக்குட்பட்ட ஹல்கஹவத்த பகுதியில் வீடொன்றின் முன்னால், நேற்று முன்தினம் இரவு 11.20 மணியளவில் வொட்டுக்காய்த்துடன் கவலைக்கிடமான நிலையில் சிடந்த இளைஞர் ஒருவர் கொழும்பு தேசிய வைத்தியசாலையில் அனுமதிக்கப்பட்டதன் பின்னர் உயிரிழந்துள்ளார் என பொலிஸ் ஊடகப்பிரிவு தெரிவித்துள்ளது. சம்பவம் தொடர்பில் பொலிஸாருக்கு கிடைக்கப் பெற்ற தகவலுக்கமைய விசாரணைகள்

ஆரம்பிக்கப்பட்டுள்ளன. ஹல்கஹவத்த பகுதியைச் சேர்ந்த 18 வயதுடைய இளைஞர் ஒருவரே இவ்வாறு உயிரிழந்துள்ளார் என பொலிஸார் அடையாளம் கண்டுள்ளனர்.
தனிப்பட்ட முறையாடொன்றின் காரணமாக ஏற்பட்ட போதலின் போது, இளைஞர் ஒருவர் உயிரிழந்த இளைஞரை சுவிய ஆயுதத்தினால் குத்தியுள்ளார் என பொலிஸாரின் விசாரணைகளின் போது தெரியவந்துள்ளது.
இந்த தாக்குதல் தொடர்பில் குறித்த பகுதியைச் சேர்ந்த 19 வயதுடைய இளைஞர் ஒருவர் கைது செய்யப்பட்டுள்ளார். சம்பவம் தொடர்பான மேலதிக விசாரணைகளை பொரணை பொலிஸார் முன்னெடுத்து வருகின்றனர்.

நீண்டகாலம் தண்டனை பெறும் கைதிகளுக்கு மன்னிப்பு அமைச்சரவை பத்திரத்தை தயார் செய்யும் நீதி அமைச்சர்

கொரோனா தொற்று காரணமாக சிறைச்சாலையிலிருந்து கைதிகள் விடுவிக்கப்படுவதற்கான நிபந்தனைகள் உள்ளடக்கிய அமைச்சரவை பத்திரம் தயாரிக்கப்படவுள்ளதாக சிறைச்சாலைகள் மறுசீரமைப்பு மற்றும் கைதிகள் புனர்வாழ்வு இராஜாங்க அமைச்சர் தெரிவித்துள்ளது.
20 வருடங்களுக்கு மேலாக சிறைச்சாலையில் தடுப்புக்காவில் உள்ள சிறைக் கைதிகளை விடுவிப்பது தொடர்பாக நீதி அமைச்சர் அமைச்சரவைப் பத்திரத்தை தயாரித்து வருவதாக இராஜாங்க அமைச்சர் லொஹான் ரத்வத்தே தெரிவித்தார்.
மேலும் நன்றத்தை அடிப்படையில் முன்சுட்டியே விடுவித்தல் என்ற அடிப்படையில் கைதிகளின் தண்டனை முடிவடைவதற்கு நான்கு ஆண்டுகளுக்கு முன்னர் அவர்கள் விடுவிக்கப்படுவார்கள் என்றும் இராஜாங்க அமைச்சர்

சர் குறிப்பிட்டார்.
அத்தோடு பரோல் நிபந்தனைகளின் அடிப்படையில் நீண்டகாலமாக சிறைவாசம் அனுபவிக்கும் கைதிகளை விடுவிக்கும் நடைமுறை பல ஆண்டுகளாக மேற்கொள்ளப்படவில்லை என்றும் லொஹான் ரத்வத்தே குறிப்பிட்டார்.
மேலும் சிறிய அளவிலான பிணைக் கட்டணங்களை செலுத்த இயலாமல் சிறையில் இருக்கும் கைதிகள் தொடர்பான பிரச்சினைக்கும் தீர்வை எட்டுவதற்கு அமைச்சர் நடவடிக்கை எடுத்துவருவதாகக் கூறினார்.
இதேவேளை சிறைச்சாலைகளில் தடுப்புக்காவலில் வைக்கப்பட்டுள்ள சுமார் எண்ணாயிரம் கைதிகளை இந்த ஆண்டின் இறுதிக்குள் விடுவிக்க ஏற்பாடுகள் செய்யப்படும் என்றும் இராஜாங்க அமைச்சர் தெரிவித்துள்ளார்.

உடனடி வேலை வாய்ப்புக்கள்

கணக்காளர் / நிர்வாகி
*ஒய்வு பெற்றவர்களும் விண்ணப்பிக்கலாம் (அரசு / அரசுசார்பற்ற)
*மும்மொழித்தகைமை.
*கணனி அறிவு குறிப்பிடத்தக்கது.

சாரதி
*சாரதி அனுமதிப் பத்திரம் (B1, B)
*நம்பகத்தன்மை உடையவராக இருத்தல் வேண்டும்

அலுவலக உத்தியோகத்தர்
*O/L & A/L படித்த மாணவர்களுக்கான தொழில் வாய்ப்பு வழங்கப்படும்.

**தொடர்புகளுக்கு:- 077 390 8197
076 011 7004**

நமது பார்வை
உண்மை - நேர்மை - பக்கம் சாராமை
ஆசிரியரிடம்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com
தொலைபேசி - 021 222 3000 இணையம் - onlinekathir.com

யார் இனவெறியர்?

இந்துவாகப் பிறந்த சித்தார்த்த கௌதமர், போதி மரத்தடியில் ஞானம் பெற்று, புத்தராக அவதார புருஷனானார். பெளத்தத்தையும் பஞ்சசீலத்தையும் போதித்தார். இந்து மதத்தில் இருந்த உருவ வழிபாட்டை அவர் ஏற்கவில்லை.

ஆனால் கடைசியாக என்ன நடந்தது? உருவவழிபாட்டை ஏற்காத அவரையே உலகில் பெரிய, பெரிய உருவமாகப் படைத்து வணங்கும் நிலைமை அவரைப் பின்பற்றுபவர்களாகக் கூறிக் கொள்பவர்களினால் முன்னெடுக்கப்படுகின்றது.

அவரை - அவரது மதத்தை - அல்லது அவர் காட்டிய நெறியை - பின்பற்றுபவர்களாகக் கூறிக் கொள்பவர்கள் உண்மையில் அவரது கருத்து நிலைப்பாட்டுக்கு மாறான விடயங்களையே அவர் போதனைகளாக மனதில் நிறுத்தி முன்னெடுக்க முயலும் அவலத்தை நாம் காண்கின்றோம்.

இந்த இனவெறி, பேரினவாதத் தீமிர், ஆக்கிரமிப்பு ஆவேசம், சிறுபான்மையினரை அடக்கி, ஒடுக்கும் அடாவடித்தனம் எதுவுமே அவர் போதனைக்குள் அடங்குபவையே அல்ல. அஹிம்சையையும், சாந்தத்தையும், அமைதியையும், சகோதரத்துவத்தையும், இவை எல்லாவற்றுக்கும் மேலாக அன்பையும் போதித்தவர் புத்தர். ஆனால் அவரது மதத்தின் பெயரால் - அந்த மதத்தைப் பின்பற்றுபவர்கள் என்று கூறப்படும் ஒரு மொழி சார்ந்த தரப்பினரால் - அந்த மதத்தை ஓர் அடையாளமாகக் காட்டி இனவெறி - பேரினவாத மேலாண்மை அடக்குமுறை - இங்கு கட்டவிழ்த்து விடப்படுகின்றது.

இத்தகைய அடாவடித்தன அடக்குமுறைக்கு உள்ளாக்கப்படும் சமூகங்கள் - மனிதக் குழுமங்கள் - அதற்கு எதிராகக் கிளர்ந்தெழும்போது, அந்த அடக்குமுறைக்கு எதிரான குரல் 'இனவெறி' என்று அதே பேரினவாதிகளினால் விமர்சிக்கப்படும் அவலம் இந்த இலங்கைத் தீவில் நடந்தேறுகின்றது.

இதனால் தான் இந்தப் பந்தியில் அண்மைக் காலத்தில் 'எது பயங்கரவாதம்?', 'யார் பயங்கரவாதி?' என்றெல்லாம் நாம் எழுத வேண்டியதாயிற்று.

இப்போது 'எது இனவெறி?' என்றும் 'யார் இனவெறியர்?' என்றும் வினா எழுப்பி நாம் பத்தி வரைய வேண்டிய தேவை வந்துள்ளது.

நாடாளுமன்றத்தில் தமிழர் தம் உரிமைகள் குறித்து பேசுவோரை 'இனவெறியர்கள்' என்று பேரினவாதிகள் பகிரங்கமாக விமர்சிக்கும் போக்குத் தென்படுகின்றது. அடக்கப்படும் இனத்துக்காகக் குரல் எழுப்புவோருக்கு இனவெறியர்களே 'இனவெறியர்' பட்டம் சூட்டும் அபத்தம் இங்கு நடந்தேறுகின்றது.

அந்தப் பின்புலத்தில் யார் இனவெறியாளன் என்ற கேள்விக்குத் தமிழ் மக்கள் தேசியக் கூட்டணியின் தலைவரும் யாழ் மாவட்ட நாடாளுமன்ற உறுப்பினருமான நீதியரசர் சி. வி. விக்கனேஸ்வரன் தெளிவாகப் பதில் தந்திருக்கின்றார்.

"உங்களின் நாடாளுமன்றக் கன்னிப் பேச்சுக்குப் பின்னர் உங்களை 'இனவெறியர்' என்று குறிப்பிடும் நிலைமை காணப்படுகின்றதே. அது குறித்து நீங்கள் என்ன கூறுகின்றீர்கள்?" என்று அவரிடம் கேட்கப்பட்டது.

"பிறப்பிலேயே தங்கள் இனம் இயல்பாகவே மேலாண்மை உரிமை பெற்றது என்ற மேலாதிக்க எண்ணத்தின் அடிப்படையில் பிற தரப்புகள் மீது ஒதுக்கல் அல்லது பாதுகாப்பு காட்டல் கொள்கையை தீணிப்பவர்தான் 'இனவெறியர்' என்பதே 'செம்பர்ஸ் அகராதி' கூறும் வரைவிலக்கணம்.

"நானோ இன ரீதியில் அடக்கப்பட்ட, மோசமாகப் பாதிக்கப்பட்ட, பாதுகாப்பு காட்டப்படும் ஒதுக்கப்பட்ட, சின்னாபின்னமாக்கிக் காயப் படுத்தப்பட்ட தமிழினத்தைச் சேர்ந்தவன். இந்த நாட்டின் மீது மேலாதிக்கம் செலுத்தும் பிறப்புரிமை உரித்தைக் கொண்டது தமிழினம் என்றா என் இனம் குறித்து நான் பேசுகிறேன்?"

"ஆனால், மாறாக, இந்த நாட்டில் மற்றைய இனங்கள் மீது தமக்கு மேலாதிக்க அடிப்படையிலான தனித்துவப் பிறப்புரிமை உரித்து உண்டு என்ற தவறான கண்ணோட்டத்தில் ஓரினம் செயற்படுவதைச் சுட்டிக்காட்டி நிலைமையை ஒழுங்குபடுத்த - நேர்சீராக்கி ஒழுங்குக்குக் கொண்டுவர - முயல்கின்றேன். நான் உண்மையைக் கூறி அம்பலப்படுத்துவதால் என்னை 'இனவெறியன்' என்கின்றார்கள் அவர்கள்.

"தம்மைக் குறித்து கடந்த நூற்றாண்டில் சிங்களவர்களுக்கு ஏற்பட்டுள்ள இந்த மாயை உணர்வை - தவறான புரிதலை - யாரேனும் திருத்தாவிட்டால், திருத்த முன்வராவிட்டால், இப்படி ஒரு பொய்மையான - அபத்தமான - கற்பனையான எண்ணத்தில்தான் அவர்கள் வாழ்வு தொடரும்.

"உலகின் ஐயாயிரம் வருடங்களுக்கு முற்பட்ட பழமையான - மிக உயர்ந்த - ஒரு மொழியின், உலகின் ஏனைய மொழிகள் நிகராகக் கொள்ள முடியாத மிகப் பழமையான இலக்கியத்தை தன்னகத்தே கொண்ட மொழியின், புதல்வன் நான். ஆனால் அந்த மேன்மை காரணமாக இனவெறி கொண்டலைபவன் அல்லன் நான்" - என்கிறார் நீதியரசர் விக்கனேஸ்வரன்.

ஒவ்வொரு தமிழனும் பெருமைப்படும் பதில் இது. இனவுரிமையை நிலை நாட்ட முயல்வதால் நாம் இனவெறியர் அல்லர். எம்மை நீதிக்கு மாறாக அடக்கும் பேரினவாதம்தான் இனவெறியின் இலக்கணம்.

ஒவ்வொரு 8 மணிநேரத்துக்கும் ஒருவர் கொரோனாவால் சாவு!

அரசு மருத்துவ சங்கம் தகவல்

நாட்டில் தற்போது ஒவ்வொரு 8 மணி நேரத்துக்கும் ஒருவர் கொரோனா தொற்றால் மரணிக்கின்றனர் என அறிக்கை தெரிவிக்கின்றது என அரசு வைத்திய அதிகாரிகள் சங்கம் தெரிவித்துள்ளது. கொழும்பில் கடந்த திங்கட்கிழமை நடைபெற்ற உடக சந்திப்பில் அரசு வைத்திய அதிகாரிகள் சங்கத்தின் பணிப்பாளர் வைத்தியர் ஹரித அளுத்தே இதனைத் தெரிவித்துள்ளார். சில சந்தர்ப்பங்களில் மூன்று மணித்தியாலங்களுக்கு ஒரு மரணமும் பதிவாகியுள்ளதாகவும் அவர் குறிப்பிட்டுள்ளார். மேலும் எதிர்வரும் பண்டிகைக் காலங்களில் நாட்டில் கொரோனா தொற்று மிக வேகமாகப் பரவக் கூடும் என அவர் தெரிவித்துள்ளார். இதே நேரம், சுகாதார அமைச்சில் இடம் பெற்ற உடகவியலாளர் சந்திப்பில் பேசிய சுகாதார சேவைகளின் துணை அதிகாரி வைத்தியர் ஹேமந்த ஹெரத், பண்டிகை காலங்களில் பயணத்தைக் கட்டுப்படுத்துமாறு பொது மக்களிடம் கோரிக்கை விடுத்தார்.

வடக்கு கிழக்கில் சீரற்ற காலநிலை தொடரும்

வளிமண்டலவியல் திணைக்களம்

வடக்கு, கிழக்கில் நிலவும் சீரற்ற காலநிலை தொடரும் என வளிமண்டலவியல் திணைக்களம் எதிர்வு கூறியுள்ளது. கிழக்கு மாகாணத்திலும் யாழ்ப்பாணம், முல்லைத்தீவு மற்றும் பொலன்னறுவை மாவட்டங்களிலும் இடியுடன் கூடிய மழை பெய்யக் கூடிய சாத்தியம் காணப்படுவதாக அத்திணைக்களம் தெரிவித்துள்ளது. நாட்டின் ஏனைய பிரதேசங்களில் பல இடங்களில் பி.ப. 2.00 மணிக்குப் பின்னர் மழையோ அல்லது இடியுடன் கூடிய மழையோ பெய்யக் கூடிய சாத்தியம் காணப்படுவதாகவும் அந்தத் திணைக்களம் எதிர்வுகூறியுள்ளது. வளிமண்டலவியல் திணைக்களம் நேற்று (செவ்வாய்க்கிழமை) வெளியிட்டுள்ள அறிக்கையிலேயே இந்த விடயம் தொடர்பாக தெரிவித்துள்ளது. இடியுடன் கூடிய மழை பெய்யும் வேளைகளில் அந்தப் பிரதேசங்களில் தற்காலிகமாக பலத்த காற்றும் வீசக்கூடும் எனவும் அந்தத் திணைக்களம் குறிப்பிட்டுள்ளது. மேலும் மின்னல் தாக்கங்களால் ஏற்படக் கூடிய பாதிப்புகளை குறைத்துக்கொள்ள தேவையான முன்னெச்சரிக்கை நடவடிக்கைகளை எடுத்துக்கொள்ளுமாறும் பொதுமக்களுக்கு அத்திணைக்களம் அறிவுறுத்தியுள்ளது.

கடும் அழிவை சந்தித்த நெடுந்தீவு மீனவர்கள்!

புரவி புயலின் தாக்கத்தை அடுத்து நெடுந்தீவு ஜே - 1 தொடக்கம் ஜே - 6 வரையான கிராம சேவகர் பிரிவுகளில் மீனவர்களின் பல லட்சம் பெறுமதியான சொத்துக்கள் அழிவடைந்துள்ளன. 112 மீனவ குடும்பங்களின் படகுகள், இயந்திரம், தெப்பம், வலை, களஞ்சுட்டி என்பன அழிவடைந்து அசாதாரண கழிநிலையால் படகுப் பயணங்கள் நிறுத்தப்பட்டுள்ளன. தொடரும் மழை, காரணமாக கரையோரங்கள் கடுமையான அரிப்புக்கு உள்ளாகியுள்ளன எனவும் தெரிவிக்கப்படுகிறது. மீனவர்களின் படகுகள் கரைகளில் உள்ள கற்பாறைகளுடன் மோதுண்டு பல படகுகள் மிகக் கடுமையான சேதங்களைச் சந்தித்துள்ளன எனவும் படகுகளை பாதுகாப்பாக கட்டுவதற்கும் பாதுகாப்பு அணை வாண் இல்லாமையால் இந்த மீனவர்களது வாழ்வாதார முதலீடுகள் அழிக்கப்பட்டுள்ளன என்றும் கூறப்படுகிறது. மேலும் நெடுந்தீவு ஜே - 1 தொடக்கம் ஜே - 6 வரையான கிராம சேவகர் பிரிவுகளில் 829 குடும்பங்கள் பாதிக்கப்பட்டுள்ளன எனவும் கரையோரங்கள் பாரியளவில் சேதம் அடைந்து மீனவ குடும்பங்கள் பாரிய பாதிப்புக்களைச் சந்தித்துள்ளன எனவும் நெடுந்தீவு பிரதேச செயலாளர் சத்தியசோதி தெரிவித்தார்.

வெளிநாடுகளில் சிக்கிய பலர் நாடு திரும்பினர்!

கொரோனா அச்சம் காரணமாக வெளிநாடுகளில் சிக்கித் தவித்த மேலும் பலர் நாட்டை வந்தடைந்துள்ளனர். அதன்படி மூன்று மத்திய கிழக்கு நாடுகளில் இருந்து மேலும் 481 இலங்கையர்கள் நேற்று (செவ்வாய்க்கிழமை) அதிகாலை நாடு திரும்பியுள்ளனர். அதற்கமைய, ஐக்கிய அரபு எமிரேட்ஸின் அபுதாபியிலிருந்து 44 பேரும் கட்டாரின் டோஹாவிலிருந்து 147 பேரும் பஹரைனிலிருந்து 290 இலங்கையர்களும் இன்று அதிகாலை கட்டுநாயக்க சர்வதேச விமான நிலையத்தை வந்தடைந்தனர். விமான நிலையத்தை வந்தடைந்த அனைவரும் விமான நிலையத்தில் உள்ள தனியார் வைத்தியசாலையின் ஊழியர்களால் பி.சி.ஆர். பரிசோதனைக்கு உட்படுத்தப்பட்டமையுடன், அதனைத் தொடர்ந்து, தனிமைப்படுத்தல் நடவடிக்கைக்காகவும் அழைத்துச் செல்லப்பட்டனர்.

16 பால்நிலை வன்முறைக்கு எதிரான 16 நாள் செயற்பாடு - 2020
16 Days of Activism Against Gender Based Violence

சமூகத்திலிருக்கும் பால்நிலை பாரபட்சங்களை களைவதனுடாக அவர்களை சமூக, பொருளாதார, அரசியல் ரீதியாக வலுப்படுத்துவோம்

யாழ் சமூக செயற்பாட்டு மையம் | Jaffna Social Action Center

இந்நாட்டின் அனைத்து பிரஜைகளுக்கும் வடக்கிலிருந்து தெற்கிற்கும், கிழக்கிலிருந்து மேல் மாகாணங்களுக்கும் சுதந்திரமாக பயணிக்கக் கூடிய யுகமொன்றை அமைப்போம் என நான் அன்று மிகவும் தெளிவாக குறிப்பிட்டிருந்தேன்.

இன்று இந்த தம்பவனி மின் உற்பத்தி நிலையம் அந்த சுதந்திரத்தின் விளைவாக ஏற்படுத்தப்பட்டது என பிரதமர் மஹிந்த ராஜபக்ஷ தெரிவித்தார்.

நாட்டின் தேசிய மின் கட்டமைப்பில் 103.5 மெகாவாட் திறனை இணைக்கும் மன்னார் தம்பவனி இலங்கையின் முதலாவது காற்றாலை மின் உற்பத்தி நிலையம் நேற்று செவ்வாய்க்கிழமை பிரதமர் மஹிந்த ராஜபக்ஷவினால் திறந்து வைக்கப்பட்டது.

அதனைத் தொடர்ந்து அங்கு உரையாற்றுகையிலேயே அவர் மேற்கண்டவாறு தெரிவித்தார்.

அவர் தொடர்ந்தும் உரையாற்றுகையில் கூறியவை வருமாறு:-

நாட்டின் தேசிய மின் கட்டமைப்பிற்கு 103.5 மெகாவாட் திறனை இணைக்கும் இலங்கையின் பாரிய காற்றாலை மின் உற்பத்தி நிலையத்தை திறந்து வைக்க கிடைத்தமை குறித்து மகிழ்ச்சியடைகிறேன்.

நண்பர்களே, ஒரு பணியை ஆரம்பித்து அதனை நிறைவேற்றுவது என்பது அரசியல்வாதியொருவருக்கு மட்டுமின்றி அனைத்து மனிதனுக்கும் தனது வாழ்வில் கிடைக்கக் கூடிய ஒரு மகிழ்ச்சியான விடயமாகும்.

2014 ஆம் ஆண்டில் முதற்கட்ட நடவடிக்கைகளை ஆரம்பித்த திட்டத்தை இப்போது நாட்டிற்கு அர்ப்பணிக்கப்படுகின்ற மகிழ்ச்சியுடன் இன்று நான் மன்னார் தீவுக்கு வந்தேன்.

அதேபோன்று மன்னாருக்கு வரும்போது சுற்றியுள்ள வீதிகள் அனைத்தும் காட்பட்ட இடப்படுவதை நான் கண்டேன். மின்சார சபையின் இத்திட்டத்தினாலேயே சுற்றியுள்ள வீதிகள் காட்பட்ட இடப்படுவதாக அமைச்சர் டளஸ் அவர்கள் கூறினார்.

2008 ஆம் ஆண்டளவில் மடு தேவாலயத்திற்குச் செல்லும் வீதி புனரமைக்கப்பட்டு, மடு திருவிழாவிடமிருந்து வரும்போது நான் வரவிருந்தபோது, இங்கு வருவதற்கு விடுதலை புலிகளின் அனுமதி பெற வேண்டும் என்று எனக்குத் தெரிவிக்கப்பட்டது.

நாட்டின் தலைவருக்கு மடு தேவாலயத்திற்கு வருவதற்கு தமிழீழ விடுதலைப் புலிகளிடம் அனுமதி பெற வேண்டியதொரு காலம் காணப்பட்டது. இந்நாட்டின் அனைத்து பிரஜைகளுக்கும் வடக்கிலிருந்து தெற்கிற்கும், கிழக்கிலிருந்து மேல் மாகாணங்களுக்கும் சுதந்திரமாக பயணிக்கக் கூடிய யுகமொன்றை அமைப்போம் என நான் அன்று மிகவும் தெளிவாக குறிப்பிட்டிருந்தேன்.

இன்று இந்த தம்பவனி மின் உற்பத்தி நிலையம் அந்த சுதந்திரத்தின் விளைவாக ஏற்படுத்தப்பட்டது



அல்லவா என்று நான் உங்களிடம் வினவுகின்றேன்.

அன்று 1890 இல் முதலாவது மின்குமிழ் ஒளிர விடப்பட்ட நாள் முதல் மின்சாரம் என்பது அனைவரதும் கனவாக இருந்து வருகிறது. அதன்போது கிராமத்திற்கு மின்சார வசதியை ஏற்படுத்துவதே பாரிய சவாலாக அமைந்தது. பொறியியலாளர் டி.ஜே.விமல சுரேந்திர அவர்கள் உள்ளிட்ட அறிஞர்களின் தைரியம் மற்றும் பங்களிப்பின் அந்தச் சவாலை வெற்றிக் கொள்ள முடிந்தது.

மின்சாரத்தை வழங்க சிறிது காலம் பிடித்தது என்பது உங்களுக்குத் தெரியும். இருப்பினும், சில ஆட்சியாளர்களின் குறுகிய பார்வை கொண்ட நடவடிக்கைகள் நாட்டின் மின்சாரத் துறையின் வளர்ச்சிக்குத் தடையாக இருந்தன. கலவரங்களின்போதும் போரின்போதும் மின் கட்டமைப்பிற்கு ஏற்பட்ட சேதம் அற்பமானது அல்ல. இதன் விளைவாக, பிற்காலத்தில் கூட நாட்டில் பெரும் மின் தடை ஏற்பட்டது. நாம் இன்னும் சில விளைவுகளை எதிர்கொண்டு வருகிறோம்.

அது குறித்து அறிந்தமையால், மற்ற எல்லா முடிவுகளையும் போலவே, மின்சாரம் குறித்தும் நாங்கள் எப்போதும் திட்டத்துடனேயே செயற்பட்டோம். நமது அரசாங்கங்கள் ஆட்சிக்கு வந்த போதெல்லாம், நாட்டின் மின்சார தேவையை பூர்த்தி செய்ய தேவையான மின்சாரம் வழங்குவதில் கவனம் செலுத்தினர்.



மடு தேவாலயத்திற்கு வருவதற்கு புலிகளிடம் அனுமதி பெற வேண்டிய ஒரு காலம் காணப்பட்டது!

மன்னாரில் காற்றாலை மின்சார உற்பத்தி நிலையத்தை திறந்து உரையாற்றுகையில் பிரதமர் மஹிந்த ராஜபக்ஷ

எமது ஆட்சிக் காலத்தில் உமா ஓய, மேல் கொத்தமலை, மொரகஹகந்த போன்ற நீர் மின் உற்பத்தி நிலையங்களை அமைத்தோம். அதேபோன்று எந்தவொரு சந்தர்ப்பத்திலும் மின் தடைகளை மேற்கொள்ளவில்லை.

எனவே, மின்சாரத்தைப் பார்த்திராத தொலைதூர கிராமங்களை அபிவிருத்திப் பாதையில் கொண்டு வந்து மின்சாரம் வழங்க முடிந்தது. நாட்டின் எதிர்காலத்தை பொறுப்பேற்கவுள்ள பிள்ளைகள் குப்பி விளக்கின் ஒளியில் கல்வி கற்கும் சகாப்தத்தை முடிவுக்குக் கொண்டு வர வேண்டும் என்று இன்றும் அன்றும் நாங்கள் உறுதியாக நம்பினோம்.

2005ஆம் ஆண்டு நாம் ஆட்சிக்கு வரும்போது இலங்கையின் மொத்த மக்கள் தொகையில் 65 வீதமானோருக்கு மாத்திரமே மின்சாரம் காணப்பட்டது. 2015ஆம் ஆண்டில் மொத்த மக்கள் தொகையில் 98 வீதமானோருக்கு மின்சாரத்தை பெற்றுக்கொடுக்க எமக்கு முடியுமான தாயிற்று.

இதன் விளைவாக, நகரத்தை போன்றே கிராமத்திலும் மின்குமிழ்கள் ஒளிரும் ஒரு உருமாறும் சகாப்தத்தை நாங்கள் உருவாக்கினோம்.

கட்டுமான பணிகள் நிறைவுசெய்யப்படாத நூரைச்சோலை நிலக்கரி மின் உற்பத்தி நிலையத்தின் கட்டுமான பணிகளை நாம் கடந்த காலத்தில் நிறைவு செய்தோம். அதன் மூலம் 900 மெகாவாட் மின்சார திறன் தேசிய மின் கட்டமைப்பில் இணைக்கப்பட்டது.

2020க்குள் நிலக்கரி மின் உற்பத்தி நிலையங்களை உருவாக்கவும், புதுப்பிக்கத்தக்க எரிசக்தியை விரிவுபடுத்தவும் 2015 இல் நாங்கள் ஏற்கனவே திட்டங்களை வகுத்திருந்தோம். இருப்பினும், 2015 இல் ஆட்சிக்கு வந்த அரசாங்கத்திற்கு தடையின்றி மின்சாரம் வழங்குவதற்கான முறையான திட்டம் இல்லை.

இதன் விளைவாக, எதிர்காலத்தில் மின் பற்றாக்குறையை நாம் சந்திக்க நேரிடும். அந்த சவாலை எதிர்கொள்ள நாங்கள் ஏற்கனவே மின் உற்பத்தி நிலையங்களை அமைத்து வருகிறோம்.

கெரவலப்பிட்டிய எல்.என்.ஜி. மின் உற்பத்தி நிலையத்தின் ஊடாக 300 மெகாவாட் திறனும், நூரைச்சோலை மற்றும் மொரு நிலக்கரி மின் உற்பத்தி நிலையத்தை அமைப்பதன் ஊடாக 300 மெகாவாட் திறனையும் தேசிய மின் கட்டமைப்பில் இணைத்துக் கொள்வதற்கான அனைத்து நடவடிக்கைகளும் முன்னெடுக்கப்பட்டுள்ளன.

விலையுயர்ந்த வெப்ப மின் நிலையங்களை படிப்படியாகக் குறைப்பதன் மூலம் புதுப்பிக்கத்தக்க ஆற்றலை பிரபலப்படுத்துவதே எமது நோக்கமாகும்.

புதுப்பிக்கத்தக்க மின்சாரத்தை பிரபலப்படுத்த 2013 இல் தான் நடவடிக்கை எடுத்தோம். அப்போதிருந்து நாங்கள் காற்றாலை மற்றும் சூரிய சக்தியைப் பயன்படுத்தி மின் உற்பத்தி நிலையங்களை உரு

வாக்க திட்டமிட்டோம்.

எங்களுக்கு பின்னர் அடுத்தடுத்து வரும் அரசாங்கங்கள் அந்தத் திட்டத்தைத் தொடரும் என்று நாங்கள் நினைத்தோம். ஆனால் அது நடக்கவில்லை. நல்லதை நல்ல விதமாகவும், தீயதை தீயதாகவும் காண்பதற்கு அவர்களால் முடியவில்லை. எனவே அவர்கள் ஒரு மாற்றத்திற்காக எங்களை பழி வாங்குவதை மாத்திரமே செய்தனர்.

கல்வியின் மூலம் நாட்டில் மனித வளங்களை உருவாக்கி, வேலைவாய்ப்புகளை உருவாக்கி, வீதிகள் அமைக்கப்பட்டு, ஒரு தொழிற்சாலையைத் தொடங்கி, ஒரு மின்குமிழேனும் புதிதாக ஒளிரும்போது மக்களின் எதிர்பார்ப்புகளும் ஒளிபெறும். நாம் ஒரு அரசாங்கமாக இது தொடர்பில் எப்போதும் புரிந்துகொண்டுள்ளோம்.

அது மட்டுமல்லாமல், ஒவ்வொரு நபரும் பயங்கரவாத அச்சுறுத்தல் இல்லாமல் பாதுகாப்பான நாட்டில் வாழ விரும்புவார்கள். குழந்தைகளின் எதிர்காலத்தைப் பாதுகாக்க விரும்புவார்கள். இதைப் பற்றி யோசித்த மக்கள் கடந்த தேர்தலில் எங்களுக்கு மிக உயர்ந்த மக்கள் ஆணையை வழங்கினர்.

எனவே, ஜனாதிபதி கோட்டாபய ராஜபக்ஷவின் சுபீட்சத்தின் நோக்கு கொள்கை திட்டத்தின் ஊடாக மக்களின் அபிலாங்களை நிறைவேற்ற நாங்கள் தயாராக உள்ளோம்.

மின்சாரத்தை எடுத்துக்கொண்டாலும், சுபீட்சத்தின் நோக்கின் அடிப்படையில் மின்சார பாவனையாளர் எதிர்காலத்தில் மின்சார உற்பத்தியாளராக பரிவர்த்தனை செய்யப்படுவர்.

இன்று யதார்த்தமாகியுள்ளதும், அன்று எமது அரசாங்கத்தின் கீழ் 2014ஆம் ஆண்டு ஆரம்ப நடவடிக்கைகள் மேற்கொள்ளப்பட்ட திட்டமொன்றாகும். அதனால் சுபீட்சத்தின் நோக்கு திட்டத்திற்கு அமையவும் இந்த காற்றாலை மின் உற்பத்தி நிலையம் ஒரு மைல் கல்லாகும். இன்று முழு உலகமும் புதுப்பிக்கத்தக்க மின்சக்தி குறித்து பேசுகின்றது. எனினும் அந்த நாடுகள் அனைத்தும் இயற்கை மூலங்களிலிருந்து மின்சாரம் பெறும் அளவுக்கு அதிர்ஷ்டசாலிகள் அல்ல. அந்த வகையில் நம் நாடு எவ்வளவு அதிர்ஷ்டமானது?

மின்சாரத்தை உருவாக்க நாம் காற்றாலை மட்டுமல்ல, சூரிய சக்தியையும் பயன்படுத்தலாம்.

இந்த அனைத்து புதுப்பிக்கத்தக்க எரிசக்தி ஆதாரங்கள் மூலம், 80 வீதமான மின்சார திறனை தேசிய கட்டமைப்பில் இணைக்க எதிர்பார்க்கிறோம்.

இதுவரை, தனியார் துறைக்கு ஒரு சிறியளவில் அல்லது காற்றாலை மின்சாரம் அடிப்படையில் மின்சாரம் தயாரிக்க வாய்ப்பு இருந்தது. ஆனால் இலங்கை மின்சார சபைக்கு அந்த திறன் இருக்கவில்லை. ஏனெனில், இப்போது வரை, காற்றாலை மின் உற்பத்தி நிலையங்கள் தனியார் துறைக்கு சொந்தமானவை. அதனால், மன்னாரில் திறக்கப்படும் இந்த காற்றாலை மின் நிலையம் இலங்கை மின்சார சபைக்கு சொந்தமான முதல் காற்றாலை மின் நிலையமாக வரலாற்றில் இடம்பெறும்.

எமது நண்பர் அமைச்சர் டளஸ் அழகப்பெரும் அவர்கள், மிகவும் குறுகிய காலத்திற்குள் இந்த திட்டத்தை நிறைவுசெய்வதற்கான தலைமைத்துவத்தை பெற்றுக் கொடுத்தார். இராஜாங்க அமைச்சர் துமிந்த திசாநாயக்க, அதேபோன்று அமைச்சர் மற்றும் இராஜாங்க அமைச்சின் செயலாளர்கள் உள்ளிட்ட இத்திட்டத்துடன் தொடர்புடைய இலங்கை மின்சார சபையின் பொறியியலாளர்கள், அதிகாரிகள், சக ஊழியர்கள் ஆகியோர் பெறும் முயற்சிகளை மேற்கொண்டிருந்தனர்.

(11 ஆம் பக்கம் பார்க்க...)

யாழ். குடாநாட்டில் 1,000 கடற்படையினர் தனிமைப்படுத்தலிலாம் (ந.லோகதயாளன்)

யாழ்ப்பாணக் குடாநாட்டில் மட்டும் ஆயிரம் கடற்படையினர் அவர்களது முகாம்களில் தற்போது தனிமைப்படுத்தலில் தங்க வைக்கப்பட்டுள்ளனர் எனத் தெரிவிக்கப்படுகின்றது.

யாழ்ப்பாணக் குடாநாட்டில் பணியாற்றும் கடற்படையினர் விடுமுறையில் வீடுகளிற்கு சென்று விடுமுறையைக் கழித்த பின்பு பணிக்குத் திரும்பும் சமயம் 14 நாட்கள் தனிமைப்படுத்தலிற்கு உட்படுத்தப்பட்டு பி.சி.ஆர். பரிசோதனையின் பின்பே பணிக்கு அமர்த்தப்படுகின்றனர்.

இவ்வாறு தனிமைப்படுத்தல்களுக்கு உட்பட்டவர்கள் காங்கேசன்துறை, நெடுந்தீவு, மாதகல், வெற்றிலைக்கேணி எனப் பல இடங்களிலும் உள்ளனர். இவ்வாறு சகல இடங்களிலும் தனிமைப்படுத்தலில் உள்ள கடற்படையினரே ஆயிரம் பேர் எனக் கண்டறியப்பட்டுள்ளது.

இவ்வாறு தனிமைப்படுத்தலில் உள்ள ஆயிரம் பேரில் பலரின் 14 நாட்கள் நிறைவு பெறுவதனால் இன்றும் நாளையும் அவர்கள் வெளியேறி பணிக்குத் திரும்புவர் எனத் தெரியவருகின்றது.

அபிவிருத்தியில் தமிழர் பிரதேசங்களை அரசு புறக்கணிப்பதை கைவிடவேண்டும்!



அரசாங்கத்தின் அபிவிருத்தி செயற்பாடுகளில் தமிழ்ப் பிரதேசங்களை புறக்கணிப்பதை, அரசாங்கம் கைவிட வேண்டும் என தமிழ்த் தேசியக் கூட்டமைப்பின் நாடாளுமன்ற உறுப்பினர் தவராசா கலையரசன் வலியுறுத்தியுள்ளார்.

நாடாளுமன்றில் நேற்று (செவ்வாய்க்கிழமை) இடம்

கலையரசன் கோரிக்கை

பெற்ற குழுநிலை விவாதத்தில் கலந்துகொண்டு கருத்து வெளியிடும்போதே அவர் இவ்வாறு கூறியுள்ளார்.

இதன்போது மேலும் தெரிவித்த அவர்:-

1000 கிலோ மீற்றர் வீதிகள் செப்பனிடப்பட்ட காலத்தில் கூடத் தமிழ்ப் பிரதேசங்களில் அவ்வாறான அபிவிருத்திகள் இடம்பெறவில்லை.

ஒரு லட்சம் கிலோ மீற்றர் காப்பெட் வீதி, 10 ஆயிரம் வேலை வாய்ப்பு தொடர்பாக பிரதமர் மஹிந்த ராஜபக்ஷ தெரிவித்திருந்தார்.

ஆனால் எங்களுடைய பிரதேசங்களில் ஒரு வேலைத் திட்டமாவது ஆரம்பிக்கப்பட்டுள்ளதா என்பதைப் பார்த்தால் அது கேள்விக்குறியாகவே இருக்கிறது.

எனவே அபிவிருத்தி செயற்பாடுகளில் தமிழ்ப் பிரதேசங்களை புறக்கணிக்கப்படுகின்றமையை, அரசாங்கம் கைவிட வேண்டும்.- என அவர் மேலும் தெரிவித்துள்ளார்.

சீயோன் தேவாலய தற்கொலைக் குண்டொரியின் தாயார் உட்பட 4 பேருக்கு விளக்கமறியல் நீடிப்பு

சீயோன் தேவாலய தற்கொலை குண்டொரியின் தாயார் உட்பட 4 பேரையும் தொடர்ந்தும் விளக்கமறியலில் வைக்குமாறு உத்தரவிடப்பட்டுள்ளது.

இந்த நால்வரையும் எதிர்வரும் 21ஆம் திகதி வரை விளக்கமறியலில் வைக்குமாறு சும் தொழில்நுட்பத்தின் ஊடாக மட்டக்களப்பு நீதிவான் ஏ.சி.ஏ. றிஸ்வான் உத்தரவிட்டார்.

கடந்த வருடம் ஏப்ரல் 21 ஆம் திகதி சஹ்ரான் தலைமையில் மட்டக்களப்பு சீயோன் தேவாலயத்தில் தற்கொலை குண்டுத்

தாக்குதலை மேற்கொண்ட காத்தான்குடி பிரதேசத் தைச் சேர்ந்த முஹமது ஆசாத் என்பவரின் தாயாரான அலியார் லதீபா பிவி என்பவர் கைது செய்யப்பட்டார்.

அதேவேளை, இந்த சம்பவத்துடன் தொடர்புடைய மேலும் 3 பேர் கைது செய்யப்பட்டு பயங்கரவாதத் தடுப்பு பிரிவினரால் தடுத்து வைக்கப்பட்டு, விசாரணையின் பின்னர் நீதிமன்றத்தில் முன்னிலைப்படுத்தப்பட்டு விளக்கமறியலில் தொடர்ந்தும் வைக்கப்பட்டுள்ளனர் என்பது குறிப்பிடத்தக்கது.

யோகர் சுவாமிகள் பற்றிய ஆவணப்படம் வெளியீடு!



யாழ்ப்பாணம், டிசெ 09 ஈழத்துச் சித்தர் தவத்திரு யோகர் சுவாமிகள் பற்றிய ஆவணப்படத்தின் இறுவட்டு வெளியீடு கடந்த ஞாயிற்றுக்கிழமை இடம்பெற்றது. கொழும்புத்துறையில் அமைந்துள்ள யோகர் சுவாமி சமாதி ஆலயத்தில் இடம்பெற்ற இந்த வெளியீட்டு நிகழ்வில், யாழ்ப்பாணப் பல்கலைக்கழகத் துணைவேந்தர் பேராசிரியர் சி. சிறிசந்திராசா ஆவணப்படத்தை வெளி

யிட்டு வைக்க, சிவபூமி அறக் கட்டளையின் தலைவர் கலாநிதி ஆறு. திருமுருகன், ஹவாய் ஆதினத்தைச் சேர்ந்த ரிஷி தொண்டு நாதன் சுவாமி ஆகியோர் இறுவட்டு களைப் பெற்றுக் கொண்டனர்.

மு.சரவணனின் ஒளிப்பதிவு மற்றும் படத் தொகுப்பிலும், இ.தனஞ்சனின் எழுத்து மற்றும் இயக்கத்திலும் இந்த ஆவணப்படம் உருவாக்கப்பட்டுள்ளது.

விருந்துபசாரம் நடத்திய டாக்டருக்கு கொரோனா

65 ஊழியர்கள் தனிமைப்படுத்தலில்

கம்பளை ஆதார வைத்தியசாலையின் வைத்தியர் ஒருவர் கொரோனா வைரஸ் தொற்றுக்கு உள்ளாகியுள்ளார்.

இதன் காரணமாக வைத்தியசாலையின் வைத்தியர்கள் உள்ளிட்ட 65 ஊழியர்கள் தனிமைப்படுத்தப்பட்டுள்ளனர் என சுகாதாரப் பிரிவு தெரிவித்துள்ளது.

இந்த வைத்தியர் இடமாற்றம் பெற்று வேறொரு இடத்திற்கு செல்லவிருந்த நிலையில் வைத்தியசாலையின் ஊழியர்களுக்கு விருந்துபசாரம் ஒன்றை வழங்கியுள்ளார்.

இந்த விருந்துபசாரம் கடந்த 4 ஆம் திகதி இடம்பெற்றுள்ளது.

இந்நிலையில், அந்த வைத்தியருக்கு கடந்த 06 ஆம் திகதி கொவிட் 19 தொற்று உறுதிப்படுத்தப்பட்டுள்ளது.

கராபிடிய வைத்தியசாலையில் கல்வி பயிலும் மருத்துவ மாணவியான அவரது மனைவிக்கு தொற்று உறுதிப்படுத்தப்பட்டதை தொடர்ந்து மேற்கொள்ளப்பட்ட பி.சி.ஆர். பரிசோதனையில் அந்த வைத்தியருக்கும் தொற்று உறுதிப்படுத்தப்பட்டுள்ளது.

கடந்த மாதம் 21 ஆம் திகதி அந்த வைத்தியர் தனது மனைவியை இறுதியாக சந்தித்துள்ளார் என சுகாதார பிரிவினர் தெரிவித்தனர்.

இதற்கிடையில், வைத்தியசாலையின் மகப் பேறியல் மற்றும் மகளிர் மருத்துவப் பிரிவின் சிகிச்சை நடவடிக்கைகள் தற்காலிகமாக இடைநிறுத்தப்பட்டுள்ளன. அதேபோல் வைத்தியசாலையில் அனுமதிக்கப்பட்டுள்ள கர்ப்பிணிப் பெண்கள் வேறு வைத்தியசாலைகளுக்கு மாற்றப்பட்டுள்ளனர் என சுகாதார பிரிவு தெரிவித்துள்ளது.

பி.சி.ஆர். சோதனை வேண்டாம் என மறுக்கும் நித்தம்புவப் பகுதி மக்கள்

நித்தம்புவ - திஹாரிய பகுதியில் வசிக்கும் மக்கள் பி.சி.ஆர். சோதனைகளைத் தவிர்த்து அவற்றை நிராகரிப்பதாக கம்பஹா மாவட்ட பிராந்திய சுகாதார சேவைகள் பணிப்பாளர் டாக்டர் மிகாரா எப்பா தெரிவித்துள்ளார்.

இந்நிலையில் இது அட்டலுகாமா பகுதியின் நிலைமைக்கு ஒத்ததாகும் என்றும் சுட்டிக்காட்டினார்.

இதன் காரணமாக குறித்த பகுதி தனிமைப்படுத்தப்பட

வேண்டியிருக்கும் என்றும், இன்றைய தினம் அப்பகுதியின் பாதுகாப்பு படையினருடன் கலந்துரையாடிய பின்னர் இது குறித்து நடவடிக்கை எடுக்கப்படும் என்றும் தெரிவித்த அவர், நேற்று மாலை 4 மணியுடன் நிறைவடைந்த 24 மணிநேரப் பகுதியில் கம்பஹா மாவட்டத்தில் 94 புதிய கொரோனா தொற்றாளர்கள் அடையாளம் காணப்பட்டுள்ளதாகவும் தெரிவித்தார்.

பொலிஸாரிடம் சிக்காமலிருக்க குறுக்கு வழி நாடும் மினி பஸ்கள்

(ந.லோகதயாளன்)

யாழ்ப்பாணம், டிசெ.09 காரைநகர், இளவாலை சாலை பஸ்கள் அதிக மக்களை ஏற்றிச் செல்லும் சந்தர்ப்பத்தில் பொலிஸார் குற்றப்பணம் அறவிடுவார்கள் என்பதனால் வழித் துத்தை விட்டு குறுக்கு வழியால் பயணிப்பதாக பயணிகள் குற்றம் சாட்டுகின்றனர்.

காரைநகரில் இருந்தும் இளவாலையில் இருந்தும் அதி காலையில் புறப்படும் தனியார் பஸ்களே அண்மைநாள்களில் இவ்வாறு குறுக்கு வழிகளின் ஊடாக யாழ். நகரிற்குள் நுழைகின்றனவாம்.

வழமையாக முட்டாஸ்கடைச் சந்தியின் ஊடாக ஸ்ரான்லி வீதி வழியாகவே நகருக்குள் வர வேண்டியதே வழித்தடமாகும்.

இருந்தபோதும் முட்டாஸ்கடைச் சந்தி மற்றும் கஸ்தூரியார் வீதிச் சந்திகளில் பொலிஸார் வீதிக்கடமையில் நின்று கொரோனா அச்ச காலத்தில் இருக்கைகளிற்கு மேலதிகமாக ஏற்றிச் செல்லும் பஸ்களை பிடிக்கும் அச்சம் காரணமாக வைத்தீஸ்வரர் சந்தியின் ஊடாக சிவன்கோவிலடியை அடைந்து அங்கிருந்து கன்னாதிட்டிச் சந்தி நோக்கிப் பயணித்து அதனூடாக மணிக்கூட்டுவீதியை அடைகின்றனர்.

இதன் காரணமாக யாழ். நகரின் மத்தியில் உள்ள கடைகள் மற்றும் நிறுவனப் பணியாளர்கள் சிரமத்தை எதிர்கொள் கின்றனர் என சிற்றூர்த்தி சங்கத்தில் முறையிடப்பட்டுள்ளது.

கொரோனாவிலிருந்து 454 பேர் குணமடைவு!

இலங்கையில் கொரோனா தொற்றில் இருந்து குணமடைந்தோரின் மொத்த எண்ணிக்கை 21 ஆயிரத்து 258 ஆக உயர்ந்துள்ளது.

24 மணி நேரத்தில் மட்டும் மேலும் 454 பேர் குணமடைந்துள்ளனர் என சுகாதார அமைச்சின் தொற்றுநோயியல் பிரிவு அறிவித்துள்ளது.

இதுவரை கொரோனா தொற்று உறுதியாகியோரின் மொத்த எண்ணிக்கை 28 ஆயிரத்து 580 ஆகக் காணப்படுகின்றது.

இதில் 7 ஆயிரத்து 180 பேர் தொடர்ந்தும் சிகிச்சை பெற்றுவரும் அதேவேளை 491 பேர் கொரோனா தொற்று சந்தேகத்தில் மருத்துவ கண்காணிப்பில் உள்ளனர்.

மேலும் இலங்கையில் கொரோனா தொற்றால் இதுவரை 142 பேர் உயிரிழந்துள்ளமை குறிப்பிடத்தக்கது.

என் உயிர் உள்ள வரை தமிழரசுக் கட்சியுடன் தமிழர் விடுதலைக் கூட்டணி இணையாது!

இப்படிக்கூறுகின்றார் ஆனந்தசங்கரி

(எஸ்.நிதர்ஷன்)

யாழ்ப்பாணம், டிசெ.09 நான் உயிரோடு இருக்கும் வரை தமிழர் விடுதலைக் கூட்டணி, தமிழரசுக் கட்சியுடன் எந்தச் சந்தர்ப்பத்திலும் இணையாது.

- இவ்வாறு தமிழர் விடுதலைக் கூட்டணியின் செயலாளர் நாயகம் வீ.ஆனந்தசங்கரி தெரிவித்தார்.

யாழ்ப்பாணத்தில் இன்று அவர் நடத்திய செய்தியாளர் சந்திப்பிலேயே மேற்கண்டவாறு கூறினார்.

அவர் மேலும் தெரிவிக்கையில்:-

இரா.சம்பந்தன் மற்றும் மாவை சேனாதிராஜா ஆகியோரே வன்னியில் இடம்பெற்ற இறுதிப் போரில் மூன்று இலட்சத்துக்கும் மேற்பட்ட மக்கள் படுகொலை செய்யப்படுவதற்குக் காரணமானவர்கள்.

அவர்கள் நினைத்திருந்தால் 2009 ஆம் ஆண்டு இறுதிப் போரை நிறுத்தி இருக்கலாம். ஆனால், போரை நிறுத்த அவர்கள் விரும்பவில்லை.

இவர்கள் இருவரும் போர் நடைபெற

றுக்கொண்டிருந்தபோது, வெளிநாடுகளில் சுகபோக வாழ்க்கை அனுபவித்தவர்கள். இந்தநிலையில், அவர்களின் தலைமையைக் கொண்ட தமிழரசுக் கட்சியுடன் தமிழர் விடுதலைக் கூட்டணி எந்தக் காலத்திலும் இணைவதற்கு அனுமதிக்கமாட்டேன்.

ஆனால், இணைப்பதற்கு அவர்கள் தற்போது மேற்கொள்ளும் முயற்சி ஒருபோதும் கைகூடாது. இரா.சம்பந்தன் மற்றும் மாவை சேனாதிராஜா



ஆகியோர் தங்களரடைய பதவி களைத் துறக்க வேண்டும். ஏனென்றால் தமிழ் மக்களுக்கு அவர்கள் துரோகம் இழைத்துள்ளார்கள் - என்றார்.

எல்லைதாண்டி மீன்பிடி தொடர்பில் இந்த மாத இறுதியில் பேச்சுகள்!

இந்திய மீனவர்களின் எல்லை தாண்டிய மீன்பிடியால் ஏற்பட்டுள்ள பிரச்சினைக்குத் தீர்வு காண்பதற்கான பேச்சுகள் இந்த மாத இறுதிக்குள் நடத்தத் தீர்மானிக்கப்பட்டுள்ளது.

கடற்றொழில் அமைச்சர் டக்ளஸ் தேவானந்தா, வெளிவிவகார அமைச்சர் தினேஷ்குணவர்தன மற்றும் இலங்கைக் கான இந்திய உயர்ஸ்தானிகர் கோபால் பாக்வே ஆகியோருக்கிடையில் கடந்த திங்கட்கிழமை விசேட சந்திப்பு ஒன்று இடம்பெற்றது.

இந்தச் சந்திப்பின்போதே இந்தத் தீர்மானம் எடுக்கப்பட்டுள்ளதாக கடற்றொழில் அமைச்சின் ஊடக அறிக்கையில் தெரிவிக்கப்பட்டுள்ளது.

இதன்போது, இந்திய கடற்றொழிலாளர்களால் இலங்கை கடற்பரப்பில் மேற்

கொள்ளப்படும் எல்லை தாண்டிய செயற்பாடுகள், பயன்படுத்தப்படுகின்ற சட்டவிரோத தொழில் முறைகளால் கடல் வளம்பாதிக்கப்படுகின்றமை தொடர்பாகக் கலந்துரையாடப்பட்டுள்ளது.

மேலும் பல்வேறு தேவைகளின் நிமித்தம் குறுகிய கால பயண ஏற்பாடுகளுடன் இந்தியாவுக்குச் சென்ற சுமார் 1,500 இற்கும் மேற்பட்ட இலங்கை பிரஜைகள் கொரோனா பெற்றதால் நாட்டுக்குத் திரும்ப முடியாமல் சிக்கல்களை எதிர்கொண்டுள்ளனர் என இதன்போது சுட்டிக்காட்டப்பட்டுள்ளது. ஆகவே, இவர்களைக் கட்டடம் கட்டமாக நாட்டுக்கு அழைத்துவரும் செயற்பாடுகளுக்கு இந்திய உயர்ஸ்தானிகர் இணக்கம் தெரிவித்தார் எனவும் அமைச்சு வெளியிட்டுள்ள அறிக்கையில் குறிப்பிடப்பட்டுள்ளது.

இன்னமும் 6 மாதங்களில் இலங்கைக்கு தடுப்பூசி

அடுத்த ஆண்டு நடுப்பகுதியில் இலங்கைக்கு கொரோனாத் தடுப்பூசிகளைப் பெற முடியும் என்று சுகாதார அமைச்சின் தலைமை தொற்றுநோயியல் நிபுணர் டாக்டர் சுதத் சமரவீர தெரிவித்தார்.

எவ்வாறாயினும், தேவையான குளிர்ந்த வெப்பநிலையின் கீழ் தடுப்பூசிகளை சேமித்து வைப்பதில் நாடு நடைமுறை சிக்கல்களை எதிர்கொள்ள நேரிடும் என்றும் அவர் கூறினார்.

இங்கிலாந்தில் அங்கீகரிக்கப்பட்ட கொரோனாத் தடுப்பூசி தற்போது கணிசமாக குளிர்ந்த வெப்பநிலையில் வைக்கப்படுவதன் மூலம் பயன்படுத்தப்படுகிறது.

தற்போது இலங்கைக்கு அந்த வசதி இல்லை. வைரஸ் தொடர்பாக இதுவரை எந்தவொரு தடுப்பூசிக்கும் ஒப்புதல் அளிக்



கப்படவுமில்லை.

ஆகவே, உலக சுகாதார அமைப்பால் அங்கீகரிக்கப்படும் வரை இலங்கை எந்த கொரோனா தடுப்பூசியையும் பெறாது என்றும் அவர் தெரிவித்துள்ளார்.

மஹா சிறைச்சாலைக் களேபரம் 145 பேரிடம் வாக்குமூலம் பதிவு

மஹா சிறைச்சாலையில் அண்மையில் ஏற்பட்ட மோதல் தொடர்பாக மேலும் 29 பேரிடம் குற்றப் புலனாய்வுத் திணைக்களம் வாக்குமூலத்தைப் பதிவுசெய்துள்ளது.

அந்த வகையில் 09 சிறை அதிகாரிகளிடமும் 20 கைதிகளிடமிருந்தும் சாட்சியங்கள் பதிவு செய்யப்பட்டுள்ளன என பொலிஸ் பேச்சாளர் பிரதி பொலிஸ்மா அதிபர் அஜித் ரோஹண தெரிவித்துள்ளார்.

மேலும், மஹா சிறைச்சாலையில் இணைக்கப்பட்ட மருத்துவரிடமிருந்தும் சாட்சியம் பெற்றுக்கொள்ளப்பட்டுள்ளதாகவும் அவர் குறிப்பிட்டார்.

அதன்படி இன்று (செவ்வாய்க்கிழமை) நிலைவரப்படி இதுவரை 54 சிறைச்சாலை அதிகாரிகள், 12 மருத்துவர்கள், 07 ஆண் சைவிலியர்கள் மற்றும் 73 கைதிகள் என 145 பேரிடம் விசாரணைகள் நடத்தப்பட்டுள்ளன.

இதேவேளை சிறைச்சாலையில் இடம்பெற்ற அமைதியின்மை காரணமாக இறந்த 11 கைதிகளில் 07 பேர் அடையாளம் காணப்பட்டுள்ளனர். மேலும் வத்தளை நீதிவான் நீதிமன்றம் அளித்த உத்தரவின்படி 04 பிரேத பரிசோதனைகள் நடத்தப்பட்டன எனவும் அஜித் ரோஹண தெரிவித்துள்ளார்.

பிள்ளையானுக்கு எதிரான வழக்கு ஜன.11ஆம் திகதிக்கு ஐத்திவைப்பு

நாடாளுமன்ற உறுப்பினர் சிவநேசதுரை சந்திரகாந்தன் (பிள்ளையான்) மற்றும் ஐவருக்கு எதிரான தமிழ் தேசிய கூட்டமைப்பின் முன்னாள் நாடாளுமன்ற உறுப்பினரான ஜோசப் பரராஜசிங்கத்தின் படுகொலை தொடர்பிலான வழக்கு எதிர்வரும் ஜனவரி மாதம் 11 ஆம் திகதிக்கு ஒத்திவைக்கப்பட்டுள்ளது.

இந்த வழக்கின் ஐந்து எதிரிகளும் தொடர்ந்து விளக்கமறியலில் வைக்கப்பட்டிருந்த நிலையில் அதை எதிர்த்து அவர்கள் மனுச் செய்திருந்தனர்.

1ஆம், 2ஆம் எதிரிகளின் குற்ற ஒப்புதல் வாக்குமூலம் வாக்குமூலத்தின் அடிப்படையிலேயே 2015ஆம் ஆண்டு நாங்கள் கைது செய்யப்பட்டு விளக்கமறியலில் வைக்கப்பட்டோம்.

ஆனால் அந்தக் குற்ற ஒப்புதல் வாக்குமூலம் சுயேச்சையாக வழங்கப்படவில்லை. தூண்டுதல் அல்லது அச்சுறுத்தல் காரணமாக அந்த வாக்குமூலத்தினை வழங்கியிருந்தார்கள். மேன்முறையீட்டு நீதிமன்றில் செய்யப்பட்ட மீளாய்வு

விண்ணப்பித்ததன் பிரகாரம் குறித்த ஒப்புதல் வாக்குமூலத்தினை மேன்முறையீட்டு நீதிமன்றம் நிராகரித்தது' - என்பது எதிரிகள் தரப்பில் சுட்டிக்காட்டப்பட்டது. இந்த அடிப்படையில் 24ஆம் திகதி மட்டக்களப்பு மேல் நீதிமன்றத்தில் சட்டமா அதிபரின் ஒப்புதலின் பேரில் எதிரிகளுக்குப் பிணை வழங்கப்பட்டது.

இந்த நிலையில் இன்று குறித்த வழக்கு தொடர்பான இறுதித் தீர்ப்பு அறிவிக்கப்படும் என்ற எதிர்பார்ப்பில் இன்று வழக்கு மட்டக்களப்பு மேல் நீதிமன்ற விசேட நீதிபதி டி.கூசைதாசன் முன்னிலையில் விசாரணைக்கு எடுத்துக்கொள்ளப்பட்டது.

இதன்போது பயங்கரவாத தடுப்பிரிவினர் உரிய ஆணைகளை கொண்டு வராததன் காரணமாக அரசு தரப்பட்ட தரணியிடுதல் வேண்டுகோளின் அடிப்படையில் வழக்கு ஜனவரி 11ஆம் திகதிக்கு ஒத்திவைக்கப்பட்டுள்ளதாக நாடாளுமன்ற உறுப்பினர் சிவநேசதுரை சந்திரகாந்தன் தெரிவித்தார்.

திருமலை விபத்தில் 2 பேர் சிந்த இடத்திலேயே சாவு!



திருகோணமலை - கந்தளாய் பிரதான வீதியின் ஜயபுர பகுதியில் சீமெந்து ஏற்றிச் சென்ற பாரவூர்தியும் ஓட்டோவும் மோதியதில் இருவர் உயிரிழந்துள்ளனர். இந்தச் சம்பவம் நேற்றிரவு இடம்பெற்றுள்ளது. ஓட்டோவில் பயணித்த இருவரே இந்த விபத்தில் உயிரிழந்துள்ளனர் எனப் பொலிஸார் தெரிவிக்கின்றனர்.

சம்பவத்தில் திவுலபிடிய பட்டெபொல பகுதியைச் சேர்ந்த கே.நதீச சம்பத்தகுமார (38 வயது) மற்றும் புத்தளம் - முந்தலம் பகுதியைச் சேர்ந்த விஜயசிங்க ஆராய்ச்சிலாகே இன் சமிந்த (35 வயது) ஆகியோரே உயிரிழந்துள்ளனர்.

இதேவேளை பாரவூர்தியின் சாரதியான ஊறுவத்த கதன்வேறனவத்த பகுதியைச் சேர்ந்த பத்தினிகே பியனந்த (58 வயது) என்பவர் கைது செய்யப்பட்டுள்ளார் எனவும் தம்பலாகாமம் பொலிஸார் தெரிவிக்கின்றனர்.

கைது செய்யப்பட்ட சந்தேகநபரை இன்று கந்தளாய் நீதவான் முன்னிலையில் ஆஜர்படுத்த நடவடிக்கை எடுக்கப்பட்டிருந்ததாகவும் பொலிஸார் தெரிவிக்கின்றனர்.

உயிரிழந்தவர்களின் சடலங்கள் கந்தளாய் வைத்தியசாலை பிரேத அறையில் வைக்கப்பட்டுள்ளன. பிரேதப் பரிசோதனை முடிவடைந்த பின்னர் அவற்றை உறவினர்களிடம் ஒப்படைக்க நடவடிக்கை எடுக்கப்பட்டுள்ளது.

காலி வலயப் பாடசாலைகள் 11ஆம் திகதி வரையில் புட்டு

காலி, டிசெ. 09 கொரோனாத் தொற்று கண்டறியப்பட்டதைத் தொடர்ந்து காலி கல்வி வலயத்தின் அனைத்து பாடசாலைகளையும் எதிர்வரும் டிசெம்பர் மாதம் 11 ஆம் திகதி வரையில் தொடர்ந்தும் மூடத் தீர்மானிக்கப்பட்டுள்ளது.

அத்தோடு குறித்த பாடசாலைகளை மீண்டும் எதிர்வரும் 14 ஆம் திகதி மீண்டும் திறக்க எதிர்பார்த்துள்ளதாக தென் மாகாண கல்வி பணிப்பாளர் தெரிவித்தார்.

கொவிட் 19 தொற்று நிலைமையைக் கருத்திற்கொண்டு காலி கல்வி வலயத்தில் 26 பாடசாலைகளை கடந்த (திங்கட்கிழமை) முதல் இன்று

வரை மூன்று தினங்களுக்கு மூடத் தீர்மானிக்கப்பட்டிருந்தது. எவ்வாறாயினும், நேற்று (செவ்வாய்க்கிழமை) இடம்பெற்ற கலந்துரையாடலில் இந்தப் பாடசாலைகளை எதிர்வரும் 11 ஆம் திகதி வரை மூட வைக்க தீர்மானிக்கப்பட்டதாக அவர் தெரிவித்தார்.

ஈஸ்டர் தாக்குதல் பிரதான சூத்திரதாரி சஹ்ரானிடம்

தற்கொலைத் தாக்குதல் பயிற்சி: மட்டக்களப்பில் 6 பெண்கள் கைது

தாய், 3 மகன்மார், 2 மருமகன்மாரே சிக்கினர்



உயிர்த்த ஞாயிறு தினத் தாக்குதலின் பிரதான சூத்திரதாரி சஹ்ரான் ஹாசீமிடம் தற்கொலைத் தாக்குதல்கள் உட்பட்ட பல்வேறு பயிற்சிகளைப் பெற்றார்கள் என்ற சந்தேகத்தில் 6 பெண்கள் மட்டக்களப்பு - காத்தான்சுடியில் கைதுசெய்யப்பட்டுள்ளனர்.

கொழும்பிலிருந்து சென்ற பயங்கரவாதத் தடுப்பு பிரிவு மற்றும் புலனாய்வுப் பிரிவின் அதிகாரிகளே குறித்த கைது நடவடிக்கையை மேற்கொண்டுள்ளனர்.

பெண்ணொருவரும் அவரது 3 மகன்மாரும், இரு மருமகன்மாரும் இவ்வாறு கைதுசெய்யப்பட்டுள்ளனர். அவர்கள் நேற்று, கொழும்பிலுள்ள பயங்கரவாதத் தடுப்பு பிரிவு மற்றும் புலனாய்வுப் பிரிவின் தலைமையகத்துக்கு மேலதிக விசாரணைகளுக்காக அழைத்துச் செல்லப்பட்டுள்ளனர்.

அண்மையில், மட்டக்களப்பு விசேட பொலிஸ் குழுவின், பயங்கரவாதத் தடுப்பு பிரிவின் மற்றும்

புலனாய்வுப் பிரிவினருடன் இணைந்து நடத்திய விசேட நடவடிக்கையில் 20 வயதான இளைஞர் ஒருவரைக் கைதுசெய்திருந்தனர்.

அதனைத் தொடர்ந்து முன்னெடுத்த விசேட விசாரணைகளில், வெளிப்படுத்தப்பட்ட தகவல்களுக்கு அமைய இந்த 6 பெண்களும் கைதுசெய்யப்பட்டுள்ளனர். இவர்கள் ஏற்கனவே உயிர்த்த ஞாயிறு தினத் தாக்குதல் தொடர்பில் சந்தேகத்தில் கைதுசெய்யப்பட்டவர்களின் உறவினர்கள் எனத் தகவல்கள் வெளியாகியுள்ளன.

குறித்த 6 பெண்களும் கைதுசெய்யப்பட்ட விவகார விசாரணைகளில் ஏற்கனவே 15 ஆண்களும் மூன்று பெண்களுமாக 18 பேர் கைதுசெய்யப்பட்டுள்ளனர். இந்தநிலையிலேயே தற்போது மேலும் 6 பெண்கள் கைதுசெய்யப்பட்டுள்ளனர் என்று பயங்கரவாதத் தடுப்பு பிரிவு மற்றும் புலனாய்வுப் பிரிவின் தகவல்கள் தெரிவித்தன.

தற்போது கைதுசெய்யப்பட்டுள்ள சந்தேகநபர்களிடம், பயங்கரவாதத் தடுப்பு பிரிவு, புலனாய்வுப் பிரிவு மற்றும் குற்றப் புலனாய்வுத் திணைக்களத்துக்குப் பொறுப்பான பிரதிப் பொலிஸ்மா அதிபர் பிரசாத் ரணசிங்கவின் மேற்பார்வையில் பயங்கரவாதத் தடுப்பு பிரிவு மற்றும் புலனாய்வுப் பிரிவின் பணிப்பாளர் சிரேஷ்ட பொலிஸ் அத்தியட்சர் பிரசன்ன அல்விஸின் ஆலோசனைக்கமைய மேலதிக விசாரணைகள் முன்னெடுக்கப்பட்டுள்ளன.

முதலாவது காற்றாலை மின் உற்பத்தி நிலையம் மன்னாரில் இன்று மஹிந்த தலைமையில் திறப்பு

(ந.லோகதயாளன்)

மன்னார் மாவட்டத்தின் நடுக்குடா பகுதியில் நிர்மாணிக்கப்பட்டுள்ள இலங்கையின் முதலாவது காற்றாலை மின் உற்பத்தி நிலையம் இன்று பிரதமர் மஹிந்த ராஜபக்ஷ தலைமையில் திறந்து வைக்கப்பட்டுள்ளது.

ஆசிய அபிவிருத்தி வங்கியின் நிதி ஒதுக்கீட்டில், 14.1 மில்லியன் அமெரிக்க டொலர் முதலீட்டில் 'தம்பவனி' காற்றாலை மின் உற்பத்தி நிலையம் அமைக்கப்பட்டுள்ளது.

இதற்கமைய இந்த 'தம்பவனி' காற்றாலை மின் உற்பத்தி நிலையம், தேசிய மின் விநியோகக் கட்டமைப்பில் இணைத்துக் கொள்ளப்பட்டுள்ளது.

இதன் முதல் நடவடிக்கையாக, இவ்வாரம் முதல் 100 மெகாவோட் மின்சாரத்தை தேசிய மின் விநியோகக் கட்டமைப்பில் இணைத்துக் கொள்ளப்பட்டுள்ளது.

சுமார் ஒரு வருடத்துக்கும் குறைவான காலப்பகுதியில் இந்த காற்றாலை மின் உற்பத்தி நிலையத்தின் நிர்மாணப் பணிகள் நிறைவு செய்யப்பட்டுள்ளன.

மேலும், இந்த மின் உற்பத்தி நிலையத்தின் ஊடாக ஒரு அலகு மின்சாரத்தை 8 ரூபா என்ற குறைந்த செலவில் உற்பத்தி செய்துக்கொள்ள முடியும் எனத் திட்டத்தின் சுற்றுச்சூழல் மற்றும் சமூக பாதுகாப்பு அதிகாரி வேலு சந்திரேஸ் கரன் தெரிவித்துள்ளார்.

இந்த நிகழ்வில் மின்சக்தி அமைச்சர் டலஸ் அழகப்பெரும், அமைச்சர் டக்ளஸ் தேவானந்தா, இராஜாங்க அமைச்சர் துமிந்த திலாநாயக்க, நாடாளுமன்ற உறுப்பினர்களான காதர் மஸ்தான், கே. திலீபன், வடக்கு மாகாண ஆளுநர் பி. எஸ். எம். சாள்ளஸ், மன்னார் மாவட்ட அரச அதிபர் நந்தினி ஸ்ரானலி ஆகியோர் கலந்துகொண்டனர்.



மஹிந்த தலைமையில் திறப்பு செய்து கொள்ளப்பட்டுள்ள முதலாவது காற்றாலை மின் உற்பத்தி நிலையம், இன்று மஹிந்த ராஜபக்ஷ தலைமையில் திறந்து வைக்கப்பட்டுள்ளது.

இடைக்கால அறிக்கை நாளை நாடாளுமன்றில்!

சிறைச்சாலைகள் முகாமைத்துவ இராஜாங்க அமைச்சர் தெரிவிப்பு

மஹிந்த சிறைச்சாலை சம்பவம் தொடர்பாக ஆராய நியமிக்கப்பட்ட குழுவின் இடைக்கால விசாரணை அறிக்கை நாளை சபைக்குச் சமர்ப்பிக்கப்படும் என சிறைச்சாலைகள் முகாமைத்துவ இராஜாங்க அமைச்சர் லொஹான் ரத்வத்தே தெரிவித்தார். நாடாளுமன்றத்தில் இன்று எதிர்க்கட்சித் தலைவர் சஜித் பிரேமதாஸ விசேட கூற்றொன்றை முன்வைத்து குறிப்பிடுகையில்:-

மஹிந்த சிறைச்சாலையில் இடம் பெற்ற கலவரம் தொடர்பாக ஆராய விசேட குழுவொன்று நியமிக்கப்பட்டிருக்கின்றது என நீதி அமைச்சர் சபைக்கு அறிவித்திருந்தார்.

அந்த குழுவின் அங்கத்தவர்களின் பெயர்களையும் குறிப்பிட்டிருந்தார். எனினும், குறித்த குழுவின் அங்கத்தவராக இருக்கக்கூடிய நீதித்துறையுடன் தொடர்புபட்ட உறுப்பினர், குறித்த விசாரணை தொடர்பான தனது நிலைப்பாட்டை ஊடக சந்திப்பொன்றில் பகிரங்கமாகத் தெரிவித்திருக்கின்றார். விசாரணைக் குழுவின் உறுப்பினர் ஒருவர் இவ்வாறு தனிப்பட்ட கருத்துக்களை ஊடகங்களுக்கு முன்னால் வந்து தெரிவிப்பதால் அந்த விசாரணையின் சுயாதீனத்தன்மையை எதிர் பார்க்க முடியுமா? விசாரணை பக்கச்சார்பின்றி இடம்பெறவேண்டும் என்றே நாங்கள் எதிர்பார்க்கின்றோம் - என்றார்.

இதற்குப் பதிலளிக்கையிலேயே இராஜாங்க அமைச்சர் மேற்கண்டவாறு கூறினார்.

அவர் அங்கு தொடர்ந்து தெரிவிக்கையில்:-

மஹிந்த சிறைச்சாலை சம்பவம் தொடர்பில் ஆராய்ந்து விசாரணை நடத்த நியமிக்கப்பட்ட குழுவின் இடைக்கால அறிக்கை நீதி அமைச்சருக்கு கையளிக்கப்பட்டிருக்கின்றது. அந்த அறிக்கையில் இருக்கும் சில விடயங்களையே குறித்த அங்கத்தவர் ஊடக சந்திப்பில் தெரிவித்திருந்தார். இடைக்கால விசாரணை அறிக்கை நாளை சபைக்கு நீதி அமைச்சரால் முன்வைக்கப்படும். அப்போது நாடாளுமன்ற உறுப்பினர்கள் அனைவரும் அதனைப் பார்த்துக் கொள்ளலாம் - என்றார்.

'கொரோனா' நாண்டுவத்தில்

37 நாட்களில் 122 பேர் சாவு!!

இலங்கையில் கொரோனா வைரஸ் தாக்கத்தால் கடந்த 37 நாட்களில் (நவம்பர் 01 முதல் டிசம்பர் 07 வரை) 122 பேர் சாவடைந்துள்ளனர்.

அதேவேளை, நாட்டில் கொரோனாவின் மூன்றாவது அலை மூலம் நேற்றிரவு வரை 25 ஆயிரத்து 25 பேருக்கு வைரஸ் தொற்றியுள்ளது.

இவர்களில் இதுவரையில் இடப்போபர் 22 முதல் நேற்று வரை 129 பேர் பலியாகியுள்ளனர். மினுவாங்கொட கொத்தணி மூலம் 3 ஆயிரத்து 59 பேருக்கும், பேலியகொட கொத்தணி மூலம் 21 ஆயிரத்து 259 பேருக்கும் வைரஸ் தொற்றியுள்ளது. இவர்களில் 17 ஆயிரத்துக்கும் மேற்பட்டோர் குணமடைந்துள்ளனர். நேற்று மாத்திரம் 703 பேருக்கு வைரஸ் தொற்றியுள்ளது.

அதேவேளை, இலங்கையில் நேற்று வரை மொத்தமாக 28 ஆயிரத்து 580 பேருக்கு கொரோனா வைரஸ் தொற்றியுள்ளது. இவர்களில் 20 ஆயிரத்து 804 பேர் குணமடைந்துள்ளனர்.

இலங்கையில் கொரோனா வைரஸ் தாக்கத்தால் நேற்றும் இருவர் உயிரிழந்தார். இதன்படி இலங்கையில் கொரோனா தாக்கத்தால் உயிரிழந்தவர்களின் மொத்த எண்ணிக்கை 142 ஆக அதிகரித்துள்ளது. உயிரிழந்தவர்களில் பெரும்பாலானவர்கள் கொழும்பு மாவட்டத்தை சேர்ந்தவர்களாவர்.

அரசியல் பழிவாங்கல்கள் விசாரணை அறிக்கை ஜனாதிபதியிடம் கையளிப்பு



அரசியல் பழிவாங்கல்கள் தொடர்பில் விசாரணை செய்யும் ஜனாதிபதி ஆணைக்குழு அறிக்கை ஜனாதிபதி கோட்டாபய ராஜபக்ஷவிடம் கையளிக்கப்பட்டுள்ளது.

குறித்த அறிக்கையை அந்த ஆணைக்குழுவின் தலைவர் ஓய்வு பெற்ற உயர்நீதிமன்ற நீதியரசர் உபாலி அபேரத்ன, ஜனாதிபதி செயலகத்தில் வைத்து ஜனாதிபதியிடம் இன்று முற்பகல் கையளித்துள்ளார்.

மூன்று தொகுதிகளாகவுள்ள குறித்த விசாரணை அறிக்கை 2 ஆயிரத்து 43 பக்கங்களைக் கொண்டுள்ளது எனத் தெரிவிக்கப்படுகின்றது.

கடந்த ஜனவரி மாதம் 09 ஆம் திகதி அரசியல் பழிவாங்கல்கள் தொடர்பில் விசாரணை செய்யும் ஜனாதிபதி ஆணைக்குழு ஜனாதிபதி கோட்டாபய

ராஜபக்ஷவால் நியமிக்கப்பட்டிருந்தது.

2015 ஆம் ஆண்டு ஜனவரி மாதம் 8 ஆம் திகதி முதல் 2019 ஆம் ஆண்டு நவம்பர் 16 ஆம் திகதி வரையான காலப்பகுதியில் அரச மற்றும் தனியார் கூட்டு நிறுவனங்களில் இடம்பெற்ற அரசியல் பழிவாங்கல்கள் தொடர்பில் விசாரணை மேற்கொண்டு தகவல்களைத் தீரட்டு வதற்காக இந்த ஆணைக்குழு நியமிக்கப்பட்டிருந்தது.

ஓய்வு பெற்ற நீதியரசர் உபாலி அபேரத்னவின் தலைமையிலான இந்த ஜனாதிபதி ஆணைக்குழுவில் ஓய்வு பெற்ற மேன்முறையீட்டு நீதிமன்ற நீதிபதி சந்திர ஜயதிலக்க மற்றும் ஓய்வு பெற்ற பொலிஸ்மா அதிபர் சந்திராபர்ணாண்டோ ஆகியோர் உறுப்பினர்களாகச் செயற்பட்டனர்.

உரிய பொறிமுறைகளை மேற்கொள்ளாது விமான நிலையம் திறப்பது ஆபத்தானது!

உரிய பொறிமுறைகளை மேற்கொள்ளாது நாட்டை மீளத்திறப்பது ஆபத்தானது என பொதுச்சுகாதார பரிசோதகர்கள் சங்கம் எச்சரிக்கை விடுத்துள்ளது.

அரசாங்கம் எதிர்வரும் ஜனவரி முதலாம் திகதி முதல் சுற்றுலாப் பயணிகளுக்காக மீள விமான நிலையத்தைத் திறக்க எதிர்பார்த்துள்ள நிலையில் இந்த எச்சரிக்கை விடுக்கப்பட்டுள்ளது.

நாட்டுக்கு வரும் சுற்றுலாப் பயணிகளின் நடமாட்டத்தை அதிகாரிகள் கண்காணிப்பது மிக முக்கியமானது எனவும் அந்தச் சங்கம் குறிப்பிட்டுள்ளது.

விமான நிலையத்தை மீளத்திறப்பது தொடர்பில் அரசாங்கம் நீண்டகாலமாக ஆராய்ந்து வருகின்றது. உரிய நடைமுறைகளுடன் அதனை மீளத்திறப்பதில் எந்தவொரு சிக்கலும் இல்லை என பொதுச்சுகாதார பரிசோதகர்கள் சங்கத்தின் எம்.பாலசுமிய ஆங்கில உட்கம் ஒன்றுக்கு தெரிவித்துள்ளார்.

வி.வி.ஐ.பி. தவிர்ந்த ஏனைய சுற்றுலாப் பயணிகள் அனைவரும் இலங்கையின் தனிமைப்படுத்தல் விதிகளை தங்கள் தூதரகங்கள் மற்றும் இலங்கை சுற்றுலாத்துறை முகவரகம் உடாக அறிந்திருத்தல் அவசியம் எனவும் அவர் மேலும் குறிப்பிட்டுள்ளார்.

வடமாகாண வைத்தியசாலைகளுக்கு 101 வைத்தியர்கள் புதிதாக நியமனம்!

மாகாண சுகாதார சேவைகள் பணிப்பாளர் தெரிவிப்பு

வடக்கு மாகாண வைத்தியசாலைகளுக்கு 101 வைத்தியர்களுக்கான நியமனம் சுகாதார அமைச்சால் வழங்கப்பட்டுள்ளதாக வடக்கு மாகாண சுகாதார சேவைகள் பணிப்பாளர் வைத்தியர் ஆ.கேதீஸ்வரன் தெரிவித்தார்.

இந்த நியமனம் தொடர்பான அறிவிப்பு சுகாதார அமைச்சால் அனுப்பிவைக்கப்பட்டுள்ளதாகவும் அவர் மேலும் தெரிவித்தார்.

அனைத்து மாவட்ட, ஆதார மற்றும் பிரதேச வைத்தியசாலைகளுக்கு இவ்வாறு 101 வைத்தியர்கள் புதிதாக நியமிக்கப்பட்டுள்ளனர் எனவும் அவர் குறிப்பிட்டார்.

வடக்கு மாகாணத்தில் நிலவும் வைத்தியர்கள் பற்றாக்குறையை ஓரளவு நிவர்த்தி செய்யும் வகையில் இந்த நியமனம் அமைந்துள்ளது எனவும் அவர் தெரிவித்தார்.

இதேவேளை, யாழ்ப்பாணம் போதனா வைத்தியசாலைக்கும் ஒரு தொகுதி வைத்தியர்கள் புதிதாக நியமிக்கப்பட்டுள்ளனர் எனவும் சுகாதார அமைச்சு தெரிவித்துள்ளது.

தமிழர் பகுதியில் 44 வீதம் வளந் திணைக்களத்திடம்!

சாள்ஸ் தெரிவிப்பு

வளந் திணைக்களம் தமிழர் பகுதிகளில் 44 வீதத்தை தம்வசப்படுத்தியுள்ளதாக வளந் திணைக்களம் உறுப்பினர் சாள்ஸ் நிர்மலநாதன் தெரிவித்துள்ளார்.

இதனால், தமிழ் மக்கள் விவசாயம் செய்ய முடியாத நிலைமை உருவாகியுள்ளதாக அவர் நேற்று முன்தினம் நாடாளுமன்றில் உரையாற்றும் போது சுட்டிக்காட்டியுள்ளார்.

அத்துடன், வடக்கு மாகாணத்தை பொறுத்த வரையில் கால்நடை பண்ணையாளர்கள் அதிகமாக உள்ளனர்.

இவ்வாறு இருக்கையில் கால்நடைகளைத் தடைசெய்து அவர்களின் வாழ்வாதாரத்தை நாசமாக்க இடமளிக்க முடியாது எனவும் அவர் குறிப்பிட்டுள்ளார். அத்துடன், தமிழர் பகுதிகளில் மணல் அகழ்வு ஒரு மாயியா போன்று முன்னெடுக்கப்பட்டு வருவதையும் அவர் சுட்டிக்காட்டியுள்ளார்.

எனவே, இதனைக் கருத்திற்கொண்டு தமிழ் மக்களின் நிலங்களை விடுவிக்க நடவடிக்கை எடுக்க வேண்டும் என அவர் அரசாங்கத்திடம் வலியுறுத்தியுள்ளார்.

கிராம அபிவிருத்தி திட்டம் 14 முதல் மீண்டும் ஆரம்பம்

பிரதமர் மஹிந்த அறிவிப்பு



நாட்டின் கிராமப்புற மக்களின் உண்மையான தேவைகளையும் முன்னுரிமைகளையும் அடையாளம் காணும் பொருட்டு புதிய திட்டமான வேலையோடு மீண்டும் கிராமத்துக்கு (வெட சமக யலி கமட) செயர்திட்டத்தை 14ஆம் திகதி முதல் தொடங்கப்படும் என்று பிரதமர் மஹிந்த ராஜபக்ஷ நேற்று முன்தினம் தெரிவித்தார்.

நீதி அமைச்சின் ஆலோசனைக்கு முடிவுக்குத் தலைமை தாங்கிய பிரதமர், இந்தத் திட்டத்தை முறையாக அடையாளம் கண்டு, கிராமப்புற மற்றும் புறநகர்ப்புறங்களில் உள்ள மக்களின் உண்மையான தேவைகளையும் அடையாளம் கண்டு இந்தத் திட்டத்தைத் தொடங்க வேண்டும் என்றும் வலியுறுத்தினார்.

கிராமப்புற மற்றும் புறநகர்ப்புறங்களில் உள்ள 72 சதவீதம் இலங்கையர்களின் வாழ்க்கைத் தரத்தில் சாதகமான மாற்றத்தைக் கொண்டுவர முடியும் என்பதோடு அதிகாரத்துவத்துக்கு அப்பாற்பட்டு பொதுமக்களின் முன்னுரிமைகளுக்கு அவசியம் அளிக்கப்பட வேண்டும் என்று ஆளுநர் கப்சி நாடாளுமன்ற உறுப்பினர் பேராசிரியர் ரஞ்சித் பண்டாராவின் பரிந்துரைக்குப் பதிலளிக்கும்போது இவ்வாறு கருத்து தெரிவித்தார்.

இதன்போது நீதி அமைச்சு மற்றும் திறைசேரியின் செயலாளர் எஸ். ஆர். ஆர்ட்டிகல குறிப்பிடும்போது, சம்பந்தப்பட்ட இடங்கள் தொடர்பாக அரசு நிறுவனங்களிடையே சிறந்த ஒருங்கிணைப்பு காணப்பட வேண்டும் என்றார்.

இதன்படி, நீதி இராஜாங்க அமைச்சர் அஜித் நிவார்ட் கப்ரால் மற்றும் ஹொன் சேமசிங்க ஆகியோரின் உதவியுடன் முன்னுரிமைகள் பட்டியலைத் தயாரிக்க அமைச்சின் செயலாளர் இதன்போது ஒப்புக்கொண்டார்.

தற்போதைய சூழ்நிலை காரணமாக நாட்டில் சுற்றுலாத்துறை பல பிரச்சினைகளை எதிர்கொண்டு வருவதால் நீதி அமைச்சு விரைவில் குறித்த விடயத்திற்கு உதவி வழங்க வேண்டும் என்று அமைச்சர் காமினி லொகுகே தெரிவித்தார்.

குறித்த விடயம் தொடர்பாக நீதி அமைச்சு எடுத்த பல நடவடிக்கைகளை இதன்போது அமைச்சின் செயலாளர் குழுவை விளக்கினார்.

முல்லை மாவட்ட சுகாதாரப் பணிப்பாளராக வைத்திய கலாநிதி உமாசங்கர் பதவியேற்பு!



முல்லைத்தீவு மாவட்ட பிராந்திய சுகாதார சேவைகள் பணிப்பாளராக வைத்திய கலாநிதி மு.உமாசங்கர் கடமையைப் பொறுப்பேற்றுள்ளார்.

வடக்கு மாகாண சுகாதார சேவைகள் பணிப்பாளர் வைத்தியர் ஆ.கேதீஸ்வரன் அனுப்பிய கடிதத்துக்கு இணங்க அவர் நேற்று முன்தினம் (திங்கட்கிழமை) கடமையைப் பொறுப்பேற்றுள்ளார்.

வைத்திய கலாநிதி மு.உமாசங்கர், கொழும்பு பல்கலைக்கழகத்தில் மருத்துவ நிர்வாகத் துறையில் பட்டமேற்படிப்பு நிர்வாகக் கலாநிதி கற்கை நெறியைப் பூர்த்தி செய்து தற்போது வெளிநாட்டுமேற்படிப்பை சிங்கப்பூரில் முடித்துக்கொண்டு கடந்த

மாதம் மீண்டும் நாடு திரும்பியிருந்தார். இவர், தெல்லிப்பழை ஆதார வைத்தியசாலையின் முன்னாள் வைத்திய அத்தியட்சகராகவும் கடமை புரிந்துள்ளார்.

இந்நிலையில், முல்லைத்தீவு மாவட்ட பிராந்திய சுகாதார சேவைகள் பணிப்பாளராகப் பொறுப்பேற்கும் படி வடக்கு மாகாண சுகாதார சேவைகள் பணிப்பாளர் வைத்தியர் ஆ.கேதீஸ்வரனால் கடிதம் வழங்கப்பட்டிருந்தது.

அதன்பிரகாரம், வைத்திய கலாநிதி மு.உமாசங்கர் முல்லைத்தீவு மாவட்ட பிராந்திய சுகாதார சேவைகள் பணிப்பாளராகக் கடமையை பொறுப்பேற்றுக் கொண்டார்.

தனிமைப்படுத்தல் விதி மீறல்: 1,151 பேர் கைதானார்கள்!

நாட்டில் அமுல்படுத்தப்பட்டுள்ள தனிமைப்படுத்தல் விதிமுறைகளை மீறிய குற்றச்சாட்டில் ஆயிரத்து 151 பேர் கைது செய்யப்பட்டுள்ளனர்.

பொலிஸ் உட்கப் பேச்சாளர் பிரதிபொலிஸ் மா அதிபர் அஜித் ரோஹண இந்த விடயம் தொடர்பாக தெரிவித்துள்ளார்.

குறிப்பாக கடந்த புதன்கிழமை 24 மணித்தியாலங்களில் தனிமைப்படுத்தல் விதிமுறைகளை கடைப்பிடிக்காத 40 பேர் கைது செய்யப்பட்டுள்ளனர் எனவும் அவர் தெரிவித்துள்ளார்.

முகக்கவசம் அணியாமல் மற்றும் சமூக இடைவெளியைப் பேணாமல் உள்ளிட்ட தனிமைப்படுத்தல் விதிமுறைகளை மீறியவர்களே இவ்வாறு கைது செய்யப்பட்டுள்ளமை குறிப்பிடத்தக்கது.

மாந்தை மேற்கு கிராம அலுவலர் கொலை: சந்தேக நபருக்கு விளக்கமறியல் நீடிப்பு!

மாந்தை மேற்கில் கிராம அலுவலர் கொலை தொடர்பில் கைது செய்யப்பட்ட சந்தேகநபரை, எதிர்வரும் 18 ஆம் திகதி வரை விளக்கமறியலில் வைக்குமாறு மன்னார் நீதிவான் எம்.கணேசராஜா நேற்று முன்தினம் (திங்கட்கிழமை) உத்தரவு பிறப்பித்துள்ளார்.

மாந்தை மேற்கில் கொலை செய்யப்பட்ட கிராம அலுவலர் தொடர்பான வழக்கு விசாரணைகள் நேற்று, மன்னார் நீதிமன்றத்தில், நீதிவான் எம்.கணேசராஜா முன்னிலையில் எடுத்துக்கொள்ளப்பட்டது.

இதன்போதே சந்தேகநபரை எதிர்வரும் 18ஆம் திகதி வரை விளக்கமறி

யலில் வைக்குமாறு அவர் உத்தரவிட்டார். கடந்த தவணையின்போது இந்த வழக்கு விசாரணை பொலிஸாரிடம் இருந்து சி.ஐ.டி.யினருக்கு மாற்றப்பட்டுள்ளது.

இந்த நிலையில் நேற்று முன்தினம் மன்றில் முன்னிலையான குற்றப்பலனாய்வு பிரிவு, பல்வேறு தரப்பினரிடம் மேற்கொண்ட விசாரணைகளுக்கு அமைவாக அவர்களிடம் மேற்கொண்ட விசாரணைகளின் சுருக்க குறிப்பினை யும், மூன்று சான்றுப் பொருள்களையும் மன்றில் பார்ப்படுத்தியுள்ளனர்.

கிராம அலுவலர் கொலை செய்யப்பட்டபோது பயன்படுத்திய மோட்டார்

சைக்கிள், மோட்டார் சைக்கிளின் உடைந்த கைப்பிடி, கருப்பு நிற தலைக்கவசம் (கெம்மட்) ஆகிய மூன்று சான்றுப்பொருள்களும் இவ்வாறு மன்றில் பார்ப்படுத்தப்பட்டன.

மேலும் குற்றப்பலனாய்வு பிரிவினர் தொடர்பு தமது விசாரணைகளை முன்னெடுத்து வருகின்றனர் எனவும், அதற்கு தமக்குப் போதிய அளவு கால அவகாசம் தேவை எனவும் மன்றில் தெரிவித்தனர். இந்நிலையில் இந்த சந்தேகநபரை எதிர்வரும் 18 ஆம் திகதி வரை விளக்க மறியலில் வைக்குமாறு மன்னார் நீதிவான் எம்.கணேசராஜா நேற்று உத்தரவிட்டார்.

புயலால் பாதிப்புற்ற வடபகுதி மக்களுக்கு விசேட இழப்பீடு கீட்டும் என்கிறார் டக்ளஸ்

அமைச்சரவையில் அவரின் கோரிக்கைக்கு ஜனாதிபதி இணக்கம்

புரவி இயற்கை அனர்த்தத்தால் பெருமளவில் பாதிக்கப்பட்டுள்ள வடபகுதி மக்களுக்கு விசேட இழப்பீடுகள் வழங்குவதற்கு நடவடிக்கை மேற்கொள்ளப்பட வேண்டும் என நேற்று முன்தினம் அமைச்சரவை கூட்டத்தில் அமைச்சர் டக்ளஸ் தேவானந்தா முன்வைத்த கோரிக்கைக்கு ஜனாதிபதி கோட்டபாய ராஜபக்ஷ இணக்கம் வெளியிட்டுள்ளார் என ஈ.பி.டி.பி. செய்திக் குறிப்புத் தெரிவித்தது.

கடந்த ஒரு வாரகாலமாக புரவி புயலின் தாக்கத்தால் வடபகுதி - குறிப்பாக யாழ்ப்பாணம், கிளிநொச்சி, முல்லைத்தீவு ஆகிய மாவட்டங்கள் பெரிதும் பாதிக்கப்பட்டுள்ளன. இதனால் பல மில்லியன் சௌத்திழப்புகளும் ஏற்பட்டுள்ளன.

இந்நிலையில் அமைச்சர் டக்ளஸ் தேவானந்தா இந்தப் பகுதி மக்களின்

நிலைமைகளைக் கருத்திற்கொண்டு அவர்களுக்கான உரிய இழப்பீடுகளை வழங்க வேண்டும் என அமைச்சரவையில் கோரியிருந்தார்.

அமைச்சர் டக்ளஸ் தேவானந்தாவின் கோரிக்கையை ஏற்றுக்கொண்ட ஜனாதிபதி கோட்டபாய ராஜபக்ஷ பாதிப்புகள் தொடர்பில் தகவல்கள் கிடைக்கப்பெற்றதும் அதற்கான இழப்பீடுகள் வழங்கப்படும் என தெரிவித்துள்ளார்.

புரவி அனர்த்தத்தால் பேரழிவுகளை கண்டுள்ள நெடுந்தீவு உள்ளிட்ட தீவக கடற்றொழிலாளர்கள் எதிர்கொண்டுள்ள பாதிப்புகளுக்கு நிவாரணங்களை பெற்றுத் தருமாறு குறித்த பிரதேசங்களின் கடற்றொழிலாளர்கள் அமைச்சர் டக்ளஸ் தேவானந்தாவிடம் கோரிக்கை விடுத்திருந்தனர். இது தொடர்பில் கருத்து தெரிவிக்கையி

லேயே அமைச்சர் மேற்கண்டவாறு குறிப்பிட்டுள்ளார். இதன்போது அவர் மேலும் கூறுகையில் -

புரவி அனர்த்தம் காரணமாக வடமாகாணம் பெரும் பாதிப்புக்களை சந்தித்துள்ளது. குறிப்பாக யாழ்ப்பாணம், கிளிநொச்சி, முல்லைத்தீவு ஆகிய மாவட்டங்கள் கடுமையான பாதிப்புக்களைச் சந்தித்துள்ளன.

இதனால் இப்பகுதியில் வாழும் ஒரு லட்சத்தக்கும் அதிகமான மக்கள் இடைத்தங்கல் முகாம்களில் தங்கியிருக்கும் நிலை ஏற்பட்டது. அத்துடன் நாளாந்த தொழில் நடவடிக்கைகளும் பாதிக்கப்பட்டன. குறிப்பாக கடற்றொழிலாளர்கள் இந்த புரவி தாக்கத்தால் பெரும் பொருளாதார இழப்புக்களையும் எதிர்கொண்டுள்ளனர்.

குறிப்பாக இயற்கை அனர்த்தத்தால் பாதிக்கப்பட்டுள்ள தீவக கடற்றொழிலாளர்கள் மட்டுமல்லாமல் மாவட்டத்தின் ஏனைய பிரதேசங்களின் மக்களும் சந்தித்துள்ள பாதிப்புகளுக்கு இழப்பீடுகள் பெற்றுத்தர நடவடிக்கை மேற்கொள்ளப்பட்டுள்ளது. - இவ்வாறு தெரிவித்துள்ள அமைச்சர் டக்ளஸ் தேவானந்தா, பாதிப்புகளை எதிர்கொண்டுள்ள அனைவரது தரவுகளையும் மாவட்ட செயலகங்களில் தாம் கோரியுள்ளார் எனவும், மாவட்ட செயலகங்களால் திரட்டப்பட்டுவரும் விவரங்கள் கிடைத்தும் அவர்களுக்கான இழப்பீடுகள் விரைவில் வழங்க ஏற்பாடு செய்யப்படும் என்றும் குறிப்பிட்டார்.

நுவரெலியாவில் 19 பேருக்கு தொற்று முடக்கப்பட்டது பிளக்வோட்டர் தோட்டம்

நுவரெலியா, டிசெ. 09
நுவரெலியா மாவட்டத்துக்கு உட்பட்ட கிளிகத்தேன, பிளக்வோட்டர் தோட்டத்தில் மேலும் 19 பேருக்கு கொரோனா வைரஸ் தொற்று உறுதிப்படுத்தப்பட்டுள்ளதால், அந்தப் பகுதி முழுமையாக முடக்கப்பட்டுள்ளது.

தோட்டத்தில் இருந்து எவரும் வெளியேறுவதற்கும் அந்தத் தோட்டத்தின் கீழ் மற்றும் மேல் பிரிவுகளுக்கு வெளியாளர்கள் வருவதற்கும் தடைவிதிக்கப்பட்டுள்ளது.

மேலும் பொலிஸார் மற்றும் இராணுவத்தினர் பாதுகாப்பு கடமையில் ஈடுபட்டு வருகின்றனர்.

கொரோனா வைரஸ் பரவலைக் கட்டுப்படுத்தும் நோக்கிலேயே இந்த நடவடிக்கை முன்னெடுக்கப்பட்டுள்ளது எனத் தெரிவிக்கும் சுகாதார அதிகாரிகள், மறு அறிவித்தல் விடுக்கப்படும்வரை தனிமைப்படுத்தல் நடைமுறைகள் தொடரும் எனவும் கூறியுள்ளனர்.

இதே நேரம், எழுமாறாக மேற்கொள்ளப்பட்ட பி.சி. ஆர். பரிசோதனையில் ஐவருக்கு கொரோனா தொற்று உறுதி யாகியுள்ள நிலையில் மேலும் 600 பேரிடம் பி.சி.ஆர். பரிசோதனைக்கான மாதிரிகளை பெறும் நடவடிக்கையும் ஆரம்பமாகியுள்ளது. ஹற்றன், அம்பகமுவ பொது சுகாதார காரியாலயத்துக்கு உட்பட்ட பகுதியில் நேற்று மாத்திரம் 25 தொற்றாளர்கள் அடையாளம் காணப்பட்டுள்ளனர் என்பதும் குறிப்பிடத்தக்கது.

மஹர சிறைக் கலவரம் தொடர்பான இடைக்கால அறிக்கை கையளிப்பு



மஹர சிறைச் சாலை மோதல் சம்பவம் தொடர்பில் விசாரணை நடத்துவதற்காக நீதி அமைச்சரால் மேல் நீதிமன்றத்தின் முன்னாள் நீதிபதி குசலா சரோஜனி வீரவர்தன தலைமையில் குழுவொன்று அமைக்கப்பட்டது.

ஒரு மாதத்துக்குள் முழுமையானதொரு அறிக்கையையும், ஒரு வாரத்துக்குள் இடைக்கால அறிக்கையொன்றையும் முன்வைக்க வேண்டும் எனக் கோரிக்கை விடுக்கப்பட்டிருந்தது. இந்த நிலையில் இலேயே நேற்று முன்தினம் அறிக்கை கையளிக்கப்பட்டது.

அதேவேளை, மஹர சிறைச் சாலை மோதல் சம்பவம் தொடர்பில் சி.ஐ.டி யினரும் விசாரணைகளை முன்னெடுத்து வருகின்றமை குறிப்பிடத்தக்கது.

உட்பட 117 பேர் காயமடைந்தனர். இந்தச் சம்பவம் தொடர்பில் விசாரணை நடத்துவதற்காக நீதி அமைச்சரால் மேல் நீதிமன்றத்தின் முன்னாள் நீதிபதி குசலா சரோஜனி வீரவர்தன தலைமையில் குழுவொன்று அமைக்கப்பட்டது.

ஒரு மாதத்துக்குள் முழுமையானதொரு அறிக்கையையும், ஒரு வாரத்துக்குள் இடைக்கால அறிக்கையொன்றையும் முன்வைக்க வேண்டும் எனக் கோரிக்கை விடுக்கப்பட்டிருந்தது. இந்த நிலையில் இலேயே நேற்று முன்தினம் அறிக்கை கையளிக்கப்பட்டது.

அதேவேளை, மஹர சிறைச் சாலை மோதல் சம்பவம் தொடர்பில் சி.ஐ.டி யினரும் விசாரணைகளை முன்னெடுத்து வருகின்றமை குறிப்பிடத்தக்கது.

கொழும்பில் நேற்று மாத்திரம் 371 பேருக்குத் தொற்று உறுதி

இலங்கையில் நேற்று கொரோனாத் தொற்றாளர்களாக அடையாளம் காணப்பட்ட 703 பேரில் 371 பேர் கொழும்பு மாவட்டத்தைச் சேர்ந்தவர்கள் எனக் கொரோனாத் தடுப்புக்கான தேசிய செயற்பாட்டு மையம் அறிவித்துள்ளது.

அவர்களில் பொரளைப் பகுதியில் 192 பேரும், கொம்பனி வீதியில் 32 பேரும் மற்றும் தெமட்டகொட பகுதியில் 32 பேரும் அடையாளம் காணப்பட்டுள்ளனர்.

அதன்படி கடந்த ஒக்டோபர் மாதம் 4 ஆம் திகதியிலிருந்து நேற்று முன்தினம் வரை கொழும்பு மாவட்டத்தில் கொரோனாத் தொற்றாளர்களின் எண்ணிக்கை 11 ஆயிரத்து 706 ஆக உயர்ந்துள்ளது.

கம்பஹா மாவட்டத்தில் நேற்று 102 பேர் கொரோனாத் தொற்றுடன் அடையாளம் காணப்பட்டுள்ளனர்.

அதேவேளை, கருத்துறை மாவட்டத்தில் 51 பேரும், அம்பாறை மாவட்டத்தில் 51 பேரும், அம்பாந்தோட்டை மாவட்டத்தில் 46 பேரும் நேற்று தொற்றாளர்களாக அடையாளம் காணப்பட்டுள்ளனர்.

கண்டி மாவட்டத்தில் 25 பேரும், நுவரெலியா மாவட்டத்தில் 22 பேரும், காலி மாவட்டத்தில் 05 பேரும், புத்தளம் மாவட்டத்தில் 05 பேரும், அநுராதபுரம் மாவட்டத்தில் 02 பேரும் நேற்று தொற்றாளர்களாக அடையாளம் காணப்பட்டுள்ளனர்.

குருநாகல், மாத்தளை மற்றும் மட்டக்களப்பு ஆகிய மாவட்டங்களில் தலா ஒருவர் வீதம் தொற்றாளர்களாக நேற்று அடையாளம் காணப்பட்டுள்ளனர் எனவும் கொரோனாத் தடுப்புக்கான தேசிய செயற்பாட்டு மையம் மேலும் தெரிவித்துள்ளது.

'மொட்டு' தலைமையிலான அரசின்

'20' ஐ ஆதரித்த முஸ்லிம் எம்.பிக்கள் 'பட்ஜட்' வாக்கெடுப்பில் நல்ல முடிவு!

ஸ்ரீலங்கா பொதுஜன முன்னணி தலைமையிலான அரசின் 2021ஆம் ஆண்டுக்கான வரவு - செலவுத் திட்டம் மீதான இறுதி வாக்கெடுப்பு எதிர்வரும் 10ஆம் திகதி நாடாளுமன்றத்தில் நடைபெறவுள்ளது.

'மொட்டு' அரசின் முதலாவது பட்ஜட் கடந்த நவம்பர் 17ஆம் திகதி நீதி அமைச்சரான பிரதமர் மஹிந்த ராஜபக்ஷவால் சபையில் சமர்ப்பிக்கப்பட்டது. நவம்பர் 18ஆம் திகதி முதல் 21ஆம் திகதி வரை இரண்டாம் வாசிப்பு மீதான விவாதம் நடைபெற்று அன்று மாலை வாக்கெடுப்பு நடத்தப்பட்டது.

அரசும், அதன் தோழமைக் கட்சிகளும் ஆதரித்து வாக்களித்தன. ஐக்கிய மக்கள் சக்தி உள்ளிட்ட எதிர்ணிகள் எதிர்த்து வாக்களித்தன.

அரசமைப்பின் 20ஆவது திருத்தச் சட்டத்துக்கு ஆதரவாக வாக்களித்த ஸ்ரீலங்கா முஸ்லிம் காங்கிரஸ் எம்.பிக்கள் நால்வர், 'பட்ஜட்' தொடர்பான வாக்கெடுப்பில் பங்கேற்கவில்லை.

கொரோனா வைரஸ் தொற்றால் உயிரிழக்கும் முஸ்லிம்களின் சடலத்தை அடக்கம் செய்வதற்குத் தொடர்ச்சியாக அனுமதி மறுக்கப்படுவதாலேயே அவ்வாறானதொரு முடிவை ஸ்ரீலங்கா முஸ்லிம் காங்கிரஸ் எம்.பிக்கள் எடுத்திருந்தனர். எனினும், 20 ஐ ஆதரித்த அகில இலங்கை மக்கள் காங்கிரஸ் கட்சி உறுப்பினர்கள் 'பட்ஜட்' நேசக்கரம் நீட்டினர்.

ஆனால், வரவு - செலவுத்திட்டத்தின் இறுதி வாக்கெடுப்பின்போது அகில இலங்கை மக்கள் காங்கிரஸ் கட்சி உறுப்பினர்களும் 'பட்ஜட்'டை எதிர்க்கக் கூடும் எனத் தெரியவருகின்றது.

'பட்ஜட்'டை நிறைவேற்றிக்கொள்வதற்கு சாதாரண பெரும்பான்மை போதுமானது. எனவே, எதிர்ணியின் ஆதரவு ஆளுங்கட்சிக்கு அவசியமில்லை என்பது குறிப்பிடத்தக்கது.

அதேவேளை, வரவு - செலவுத் திட்டத்தில் எவ்வாறான திருத்தங்கள் மேற்கொள்ளப்பட்டுள்ளன என்பதை பிரதமர் மஹிந்த ராஜபக்ஷ 10ஆம் திகதி சபைக்கு அறிவிப்பார்.

ஆயுர்வேத மருந்தைப் பெறுவதற்காக சமூக இடைவெளியை மறந்த மக்கள்!

பெருமளவானவர்கள் திரண்டதால் பதற்றம்; பொலிஸார் குவிப்பு



கொழும்பு, டிசெ.09
கொரோனா வைரஸ் தொற்றுக்கான ஆயுர்வேத மருந்து எனக் கூறப்படும் மருந்தைப் பெற்றுக் கொள்வதற்கு பெருமளவானவர்கள் திரண்டதால் கேகாலைப் பகுதியில் பெரும் நெருக்கடி நிலைமை நேற்று உருவானது.

சமூக இடைவெளியை பின்பற்றாது, ஆயுர்வேத மருந்தை பெறுகொள்வதற்காக மக்கள் திரண்டதால் பொலிஸ் பாதுகாப்பும் போடப்பட்டது.

கொரோனா வைரஸ் தொற்றுக்கான ஆயுர்வேத மருந்தொன்று

கண்டுபிடிக்கப்பட்டு, அந்த மருந்து தொடர்பான மூன்றாம் கட்ட ஆய்வுகள் தற்போது நடத்தப்பட்டு வருகின்றன.

கேகாலைப் பகுதியிலுள்ள ஆயுர்வேத வைத்தியரான தம்பிக்க பண்டாரவே இந்த மருந்தைக் கண்டுபிடித்துள்ளார்.

இன்று மருந்து இலவசமாக வழங்கப்படும் எனக் கூறப்பட்ட நிலையிலேயே பெருமளவானவர்கள் சென்றிருந்தனர். பாதுகாப்புப் படையினர், பிக்குகள் மற்றும் பொதுமக்கள் எனப் பெருமளவானவர்கள் அங்கு திரண்டிருந்தனர்.

மடு தேவாலயத்திற்கு...

(05 ஆம் பக்கத் தொடர்ச்சி)

இந்த தருணத்திலிருந்து இந்த திட்ட இலக்கின் திறனில் 30 சதவீதம் தேசிய கட்டமைப்பில் இணைக்கப்படும். எதிர்காலத்தில் மொத்த திறனில் 100வீதம்மீன்கட்டமைப்பில் இணைக்க நடவடிக்கை மேற்கொள்வோம்.

இந்த திட்டத்தின் ஒட்டுமொத்த குறிக்கோள் இன்னும் சிலமாதங்களில் அடையப்படும்போது, ஒரு அலகு மின் சாரத்தை மிகக் குறைந்த செலவில் உற்பத்தி செய்ய முடியும்.

அதன் மூலம் அனைவருக்கும் மின்சாரத்தை பெற்றுக்கொடுக்கும் இலக்கை அடைவதற்கும், ஆண்டு தோறும் அதிகரித்துவரும் மின்சார கேள்விக்கான நெருக்கடியை தீர்ப்பதற்கும் முடியும்.

இன்று காலநிலை மாற்றத்தைக் குறைப்பதற்கான தீர்வாக புதுப்பிக்கத்தக்க ஆற்றலில் கவனம் செலுத்தப்படுகிறது. அத்தகைய திட்டத்தால் சுற்றுச்சூழல் பாதிப்பு ஏதும் இல்லை.

மன்னார் தென்மேற்கு மற்றும் வடகிழக்கு ஆகிய இரு பருவங்களிலும் நல்ல காற்று வீசும் பகுதி. மேலும், இதன் மூலம் ஏராளமான புலம் பெயர்ந்த பறவைகள் இலங்கைக்கு வருகின்றன. விலங்குகளுக்கு இடையூறு ஏற்படாதவாறு இந்த காற்றாலைகளை ஒரு நேரத்தில் நிறுத்தும் ரேடார் அமைப்பையும் நாங்கள் நிறுவி யுள்ளோம்.

மக்களாகிய நீங்கள் மகிழ்ச்சியடையும்வகையில் நாட்டின் அபிவிருத்தியை பலப்படுத்தும் இவ்வாறான திட்டங்களை நடைமுறைப்படுத்துவதே எமது நோக்கமாகும். அதனால் கடந்த காலங்களில் பல்வேறு குற்றச்சாட்டுக்களை முன்வைத்தவர்களுக்கு நாம் ஒன்றினை ஞாபகப்படுத்த விரும்புகிறோம். எங்களின் வழிமுறையானது பழிவாங்குவது அல்ல நாட்டிற்கு சேவை செய்வதே ஆகும்.

அதனால் பாரிய காற்றாலை மின் உற்பத்தி நிலையமொன்றினை எமது நாட்டிலுள்ள அமைப்பது தொடர்பாக அரசாங்கம் என்ற ரீதியில் இன்று நாம் மிகுந்த மகிழ்ச்சியடைகின்றோம். அண்மையில் ஏற்பட்ட சூறாவளி நாட்டை தாக்கும் முன்பே எதிர்க்கட்சியில் சிலர் அதைப்பற்றி எதிர்வு கூறியிருந்ததை நான் கண்டேன். அவர்கள் காத்திருப்பது மக்களுக்கு பேரழிவு ஏற்பட்டு அவர்கள் அரசாங்கத்திற்கு குறைகூறும் விடயத்தினை எவ்வாறு உருவாக்கலாம் என்று. இவ்வாறான குறுகிய அரசியல் நோக்கங்கள் கொண்டவர்களை நாட

டலிருந்து அப்புறப்படுத்த வேண்டும் என மக்கள் எண்ணுகின்றனர். மின்சாரம் வழங்குவதற்கு நான் முன்னுரிமை அளித்தபோது எனக்கு நினைவிருக்கிறது, எதிர்க்கட்சி அரசியல்வாதிகள் என்னிடம் கேட்டனர் மின்சாரம் உண்ணுவதற்காகவா என்று. நான் கூறினேன் ஆம், மின்சாரம் வழங்கி, தொழிற்சாலைகள் அமைக்கப்பட்டு வேலைவாய்ப்புகள் உருவாக்கப்படும் போது மின்சாரத்தின் மூலம் உண்ணக்கூடாக்கும் என்று கூறினேன்.

கொவிட் 19 தொற்று நிலைமைக்கு மத்தியில் உலகளாவிய ரீதியில் பொருளாதாரமானது பின்தங்கிய நிலையில் உள்ளது. ஆயினும் எமது நாட்டு மக்களை அத்தாக்கத்திலிருந்து பாதுகாப்பதற்கு தேவையான அனைத்து விதமான நடவடிக்கைகளையும் நாம் முன்னெடுத்துள்ளோம். அதுபோலவே ஒன்றினைந்து நாட்டின் பொருளாதாரத்தை கட்டியெழுப்பும் செயல்திட்டங்களை நடைமுறைப்படுத்த நாம் ஆரம்பித்துள்ளோம். இறக்குமதியினை கட்டுப்படுத்தி உள்ளூர் உற்பத்தியாளர்களுக்கான நம்பிக்கையினை உணக்கப்படுத்தியுள்ளோம். இன்றைய தினம் தேசிய மின்கட்டமைப்புடன் இணைக்கப்படும் காற்றாலையும் அதற்கான ஒரு பலமாகும்.

நண்பர்களே, சுபீட்சத்தின் நோக்கு திட்டத்தின்படி 2030 ஆம் ஆண்டளவில் எமது நாட்டின் மொத்த மின்சாரத்தில் 70 சதவீதம் அல்லது 80 சதவீதம் புதுப்பிக்கத்தக்க ஆற்றலில் தங்கியிருக்க வேண்டும்.

மின்சாரத்துறையில் இடம்பெறும் இப்பாரிய மாற்றத்திற்கு, இலங்கையில் பாரிய காற்றாலை மின்நிலையம் வரலாற்றில் ஒரு திருப்புமுனையாக அமையும் என்பதை நான் நினைவுட்ட விரும்புகின்றேன். உங்கள் அனைவருக்கும் சுபீட்சமான எதிர்காலம் அமைய பிரார்த்திக்கிறேன் என அவர் தெரிவித்தார்.

குறித்த சந்தர்ப்பத்தில் அமைச்சர்களான டி.எஸ். அழகப்பெரும், டி.எஸ். தேவானந்தா, இராஜங்க அமைச்சர் துமிந்த திசாநாயக்க, நாடாளுமன்ற உறுப்பினர்களான காதர் மஸ்தான், யதாமினி குணவர்தன, கே.திலீபன் மற்றும் வடக்கு மாகாண ஆளுநர் பி.எஸ்.எம்.சாள்ளஸ், மின்சக்தி அமைச்சின் செயலாளர் வசந்த பெரேரா, மின்சார சபையின் தலைவர் பொறியியலாளர் விஜித ஹேரத் உள்ளிட்ட அரசு உயர் அதிகாரிகள் பலரும் கலந்து கொண்டனர்.

பிரிட்டனில் புலிகள்...

(முதலாம் பக்கத் தொடர்ச்சி..)

விடுதலைப் புலிகள் மீதான பிரித்தானிய அரசின் தடை தவறு எனப் பிரித்தானியாவின் விசேட தீர்ப்பாயம் அண்மையில் தெரிவித்துள்ள நிலையிலேயே இந்தத் தடை நீக்கத்தை நடைமுறைப்படுத்த விரைந்து செயல்பட்டுவரும் புலம் பெயர் செயல்பாட்டாளர்கள் தத்தம் பகுதிகளிலுள்ள நாடாளுமன்ற உறுப்பினர்களுடன் சந்திப்புக்களை மேற்கொண்டு வருகின்றனர்.

இந்நிலையில் நேற்று முன்தினம் பிரித்தானியாவின் என்பீல்ட் வடக்கு தொகுதி நாடாளுமன்ற உறுப்பினர் பெரியல் கிளார்க்குடன் கலந்துரையாடலை மேற்கொண்ட செயல்பாட்டாளர் குழுவினர் விடுதலைப் புலிகள் மீதான தடையை நீக்க அரசுக்கு அழுத்தம் கொடுக்குமாறு அவரிடம் கோரிக்கை விடுத்துள்ளனர்.

பிரித்தானிய அரசின் கொரோனா விதிமுறைக்குட்பட்டு சும் செயலி மூலம் நடைபெற்ற இக் கலந்துரையாடலில், விடுதலைப் புலிகள் மீதான பிரித்தானிய அரசின் தடை தவறு என பிரித்தானிய விசேட தீர்ப்பாயம் தெரிவித்தமையை சுட்டிக்காட்டிய செயற்பாட்டாளர் குழுவினர் அதனை அமுல்படுத்த அரசிற்கு அழுத்தம் கொடுக்குமாறு அவரிடம் கேட்டுக்கொண்டனர்.

மேற்படி கலந்துரையாடலில் நாடுகடந்த தமிழீழ அரசாங்கத்தின் நாடாளுமன்ற உறுப்பினர் சொக்கலிங்கம் யோகலிங்கம், முன்னாள் நாடாளுமன்ற உறுப்பினர் நிமலன் சீவரட்ணம் மற்றும் செயல்பாட்டாளர்களான பிரவினரன் யோர்ஜ் கமில்டன், கபிலன் அன்புரத்தினம், சுபதர் வரதராசா, சுபாமகி வரதராசா, டினோஸ் நவரத்தினம், குகச்செல்வம் கோபால்-

கிருஷ்ணன் ஆகியோர் கலந்து கொண்டனர்.

புலிகள் மீதான பிரித்தானியாவின் தடை தவறு என கடந்த ஜூலை மாதம் விசேட தீர்ப்பாயம் அறிவித்தது. இதனை நீதிமன்றம் இரு வகையில் அமுல்படுத்தும். அதில் ஒன்று உள்நாட்டு அலுவலகத்தை மீள் பரிசீலனை செய்யும்படி உத்தரவு வழங்கலாம். அல்லது அவர்கள் தடையை எடுக்க வேண்டும், அதற்கான ஒரு ஆணையை நாடாளுமன்றில் தாக்கல் செய்ய வேண்டும் என்றும் நீதி மன்றம் உத்தரவிடலாம். இவ்வாறு இருவகையான உத்தரவுகளை வழங்கும் உரிமை நீதிமன்றத்திற்குள்ளது.

இந்நிலையிலேயே தடையை நேரடியாக நீக்குமாறு உள்நாட்டு திணைக்களத்துக்கும் அழுத்தம் கொடுக்குமாறு அல்லது நாடாளுமன்றில் குறித்த விவகாரம் தாக்கல் செய்யப்படுமாயின், அதில் தமிழ் மக்கள் சார்பாக தடையை நீக்க கோருமாறு குரல் கொடுக்குமாறும் பிரித்தானிய நாடாளுமன்ற உறுப்பினர்களுடன் சந்திப்பிக்களை மேற்கொண்டுவரும் தமிழ் செயல்பாட்டாளர்கள் கோரிக்கை விடுத்துவருகின்றனர்.

கூட்டமைப்புத்...

(முதலாம் பக்கத் தொடர்ச்சி..)

குறுகிய காலப்பகுதிக்குத் தடை செய்தார். எனவே, போர் முடிவடைந்த கையோடு தமிழீழ விடுதலைப்புலிகளின் அரசியல் கிளையான தமிழ்த் தேசியக் கூட்டமைப்புக்கும் அப்போதைய ஜனாதிபதி மஹிந்த ராஜபக்ஷ தடை விதித்திருக்க வேண்டும்.

அவ்வாறு செய்யாமல் நல்லிணக்க ஆணைக்குழுவை நியமித்ததால்தான் தமிழ்த் தேசியக் கூட்டமைப்பினர் அரசியல் ரீதியில் வலுப்பெற்றனர். அன்றே முடக்கியிருந்

ஆறுமுக நாவலரின் 141 ஆவது குரு பூஜை தினம் வவுனியா ஆதிவிநாயகர் ஆலயத்தில் அனுஷ்டிப்பு



ஆறுமுக நாவலரின் 141 ஆவது குரு பூஜை தினம் வவுனியா ஆதிவிநாயகர் ஆலயத்தில் சிறப்பாக இடம்பெற்றது.

சர்வதேச இந்து இளைஞர் பேரவை மற்றும் ஆதிவிநாயகர் ஆலயம் என்பன இணைந்து இந்த நிகழ்வை நேற்று மாலை ஏற்பாடு செய்திருந்தன.

ஆலயத்தின் பிரதம குரு வி.எஸ்.சர்மா வினால் ஆறுமுகநாவலருக்கு குரு பூஜை மேற்கொள்ளப்பட்டதுடன், ஆறுமுகாவ

லர் தொடர்பான கருத்துரைகளும் இடம்பெற்றன.

நிகழ்வில் கருமாரி அம்மன் தேவல்தான பிரதம குரு பிரபாகரக் குருக்கள், சர்வதேச இந்து இளைஞர் பேரவையின் ஒருங்கிணைப்பாளர் சிவகஜன், தமிழருவி த.சிவகுமாரன், பிரதேச கலாசார உத்தியோகத்தர் குகனேஸ்வரசர்மா, ஆலய நிர்வாகத்தினர் என பலரும் கலந்துகொண்டனர்.

வெள்ளத்தினால் அழிவடைந்துள்ள கனகபுரம் - உருத்திரபுரம் இணைப்பு பாலத்தை நிரந்தரமாக அமைக்கும் திட்டம் தயாராகின்றது

கனகபுரம் - உருத்திரபுரம் இணைப்பு பாலத்தை நிரந்தரமாக அமைக்கும் திட்டம் தயாராகின்றது



கிரிநொச்சியில் கனகபுரம் மற்றும் உருத்திரபுரம் கிராமங்களுக்கான இணைப்பு வீதியில் வெள்ள அனர்த்தத்தினால் அழிவடைந்த தற்காலிக பாலம் அமைந்துள்ள பகுதியில் நிரந்தர பாலம் ஒன்றை அமைக்க நடவடிக்கை மேற்கொள்ளப்பட்டுள்ளது. அதற்கான கட்டுமான பணிகள் அடுத்த வருடத்தின் முதல் பகுதியில் ஆரம்பிக்கப்படவுள்ளன எனத் தெரிவிக்கப்படுகின்றது.

இந்த வீதியில் தற்காலிகமாக அமைக்கப்பட்டிருந்த பாலம் அண்மையில் பெய்த பலத்த மழை காரணமாக வெள்ளத்தினால் சேதமாகியுள்ளது. இதனால் இந்த வீதி

யின் ஊடான போக்குவரத்து பாதிக்கப்பட்டுள்ளது. இதையடுத்து உருத்திரபுரம் பகுதியில் உள்ள மக்கள் தமது தேவைகளிற்காக மாற்றுப் பாதையினைப் பயன்படுத்தி வந்தனர்.

தற்போதைய மழை வெள்ளத்தினால் முழுமையாக பாதிக்கப்பட்ட இந்தப் பாலத்தினை நிரந்தரமான பாலமாக அமைக்க நடவடிக்கை எடுக்கப்பட்டுள்ளது.

ஜப்பானின் நிதி உதவியில் ரிடெவ் (Ridef) திட்டத்தின் கீழ் இந்தப் பாலம் அமைக்கும் பணிகளை நடைமுறைப்படுத்த விசேட கவனம் செலுத்தப்பட்டுள்ளது. இதற்காக இந்த வேலைத்திட்டத்தை முன்னெடுக்கவுள்ள குழுவினர் மற்றும் பொறியியலாளர்கள், கரைச்சி பிரதேச சபையினர் அந்தப் பகுதியை நேற்றுப் பார்வையிட்டனர்.

இதற்கான மதிப்பீடு மேற்கொள்ளப்பட்டு 2021ம் ஆண்டு மார்ச் மாதமளவில் பாலத்திற்கான கட்டுமான பணிகள் ஆரம்பிக்கப்படும் என வருகை தந்திருந்த குழுவினர் தெரிவித்துள்ளனர்.

கிழக்கில் 419 பேருக்கு கொரோனாத் தொற்று

கிழக்கு மாகாணத்தில் கொரோனா வைரஸ் தொற்றாளர்களின் எண்ணிக்கை 400 ஐத் தாண்டியுள்ளது எனக் கிழக்கு மாகாண சுகாதார சேவைகள் பணிப்பாளர் வைத்தியர் அழகையா லதாசுரன் தெரிவித்தார்.

அவர் மேலும் தெரிவித்ததாவது:- நேற்று மாலை வரையில் கிடைக்கப்பெற்ற பி.சி.ஆர். பரிசோதனைகளின் அடிப்படையில் கிழக்கு மாகாணத்தில் நேற்று 17 புதிய தொற்றாளர்கள் அடையாளம் காணப்பட்டுள்ளனர்.

அக்கரைப்பற்றில் 12 பேரும், ஆலையடிவேம்பில் 03 பேரும் இனங்காணப்பட்டுள்ளனர். இவர்கள் அக்கரைப்பற்று பொதுச் சந்தையுடன் தொடர்புபட்டவர்களாவர். அதேவேளை, திருகோணமலை மாவட்டத்தின் உப்புவெளியில் இருவர் தொற்றுடன் அடையாளம் காணப்பட்டுள்ளனர்.

இதனடிப்படையில் கிழக்கு மாகாணத்தில் கொரோனாத் தொற்றாளர்களின் எண்ணிக்கை 419 ஆக அதிகரித்துள்ளது.

தால் இன்று தலைதூக்கி பிரிவினைவாதத்தைக் கக்கும் நிலை உருவாகியிருக்காது. எனவே, குறைந்தபட்சம் ஒரு வருடத்துக்காவது தமிழ்த் தேசியக் கூட்டமைப்பைத் தடை செய்து அந்தக் கட்சியின் சகல உறுப்பினர்களுக்கு புனர்வாழ்வுளிக்க வேண்டும்.

தமிழ்த் தேசியக் கூட்டமைப்பினர் தொடர்பில் அமைச்சர் சரத் வீரசேகர வெளியிட்ட கருத்து முற்றிலும் உண்மை. அதை வரவேற்கின்றோம். ஆனால், ஜனாதிபதி கனவில் சரத் பொன்சேகா கூட்டமைப்புக்கு வக்காளத்து வாங்குவதைக் கண்டிக்கின்றோம் - என்றார்.

தெற்கு மக்களின் செளகரியத்துக்காக வடக்கு மக்களை பயன்படுத்தாதீர்கள்!

தென்பகுதி மக்களின் செளகரியங்களுக்காக வடக்கு கிழக்கில் உள்ள மக்களை பூச்சி புழுக்களாகக் கருதி முடிவுகளை எடுக்கக் கூடாது எனத் தமிழ்த் தரப்பு கேட்டுக்கொண்டுள்ளது.

நாடாளுமன்றத்தில் நேற்று முன்தினம் இடம்பெற்ற வரவு - செலவுத் திட்டத்தின்

மீதான குழுநிலை விவாதத்தில் கலந்து கொண்டிருந்த தமிழ்த் தேசிய மக்கள் முன்னணியின் நாடாளுமன்ற உறுப்பினர் செல்வராசா கஜேந்திரன் அங்கு இந்தக் கோரிக்கையை விடுத்தார்.

வடக்கு கிழக்கின் அபிவிருத்திகள் தொடர்பாக முடிவுகளை எடுக்கும்போது அந்தப்

பகுதியில் மக்களால் தெரிவு செய்யப்பட்ட பிரதிநிதிகளின் கருத்துகளையும் செவிமடுக்க வேண்டும் என்றும் குறிப்பிட்டார்.

மேலும் கொழும்பில் இருந்துகொண்டு வடக்கு, கிழக்கு பகுதிகளில் மேற்கொள்ளும் திட்டங்கள் தொடர்பாக முடிவெடுக்கக் கூடாது என்றும் அவர் குறிப்பிட்டார்.



கஜேந்திரன் எம்.பி.
கோரிக்கை

அண்ணா

விரைவுப் பொதிகள் சேவை

3-6 நாட்கள்

077 8889388
075 3305500
070 3305500

யாழ்ப்பாணம் கிளிநொச்சி வவுனியா
சங்கானை முல்லைத்தீவு மல்லாவி
கல்வியங்காடு புதுக்குடியிருப்பு மன்னார்
ஆவரங்கால் கனகராயன்குளம் கொழும்பு
நெல்லியடி சங்கத்தானை பளை

லண்டன் > 1050/=

பிரான்ஸ் டென்மார்க் பெல்ஜியம்
ஜேர்மனி கொலன்ட் ஸ்பெயின் >> 1150/=

மேலதிகமாக எவ்வித கட்டணங்களும் வெளிநாட்டில் இல்லை

Whatsapp No - 076 1221566

கல்யாணமாலை

வட சர்வதேச
திருமண சேவை

மணமகள் விவரம்	மணமகள் விவரம்
பிறந்த திகதி - 1980.03.29	பிறந்த திகதி - 1994.03.21
மதம் - இந்து V	மதம் - இந்து V
நடசத்திரம் - பூரம்	நடசத்திரம் - உத்தரம்
செவ் - -----	பாவம் - 27
பாவம் - 42 1/4	செவ் - 2இல்
கல்வி - A/L	கல்வி - MBBS
தொழில் - சூனிஸ் PR	தொழில் - Doctor
எதிர்பார்ப்பு - படித்த பெண்	எதிர்பார்ப்பு - Doctor OR Engineer

Kalyanamalai Vada.com தினசரி முகநூலிலும், யாழ் காலைக்கதிர் பத்திரிகையில் காலையிலும் மாலையிலும் வெளிவரும் மணமக்களை நீங்களே தெரிவு செய்து எம்முடன் தொடர்புகொள்ள நாம் திருமணத்தை நிறைவேற்றித் தருவோம். மணமக்கள் விண்ணப்பப் படிவத்தினை புத்தகக் கடைகளிலும், பத்திரிகை விற்பனை நிலையங்களிலும் வாங்கி விண்ணப்பியுங்கள், முக நூலிலும் விண்ணப்பம் உண்டு. அலுவலக நேரம் காலை 9 தொடக்கம் 5 வரை. சனி, ஞாயிறு மற்றும் போயா தினங்களில் பதிவுகளை மேற்கொள்ள முடியும். பதிவுக் கட்டணம் 1000 + 300.

க.இல - 8000661351 வர்த்தக வாங்கி, பருத்தித்துறை.

உப அலுவலகம்,
சந்தை வீதி,
இமையானன் மேற்கு,
உடுப்பிட்டி.

077 3434 415
077 8578 528

கண்ணீர் அஞ்சலி

அமரர்.திரு.அப்பையா ஸ்ரீதரன்

தோற்றம் - 20.08.1958 மறைவு - 07.12.2020

சமூகத்தின் அபிவிருத்தியில் பணியாற்றுவதில் பல்வேறு நிறுவனங்களுடன் அர்ப்பணிப்புடன் செயற்பட்டு, 2008ஆம் ஆண்டு CHILD FIRST (UK) என்ற அமைப்பை உருவாக்கி, அமைப்பின் தலைவராகவும், தொண்டராகவும் இறுதி நாள் வரை செயற்பட்டு சிறுவர்கள் நலன்சார்ந்த பணிகளில் சிறுவர்களுக்கான அபிவிருத்தி நிறுவனத்துடன் (CFCD) இறுதி நாள் வரை உணர்வுபூர்வமாகப் பணியாற்றிய அப்பையா ஸ்ரீதரன் அவர்கள் 07.12.2020 அன்றையதினம் லண்டனில் இறைவனடி சேர்ந்தார்.

அன்னாரின் மறைவினால் துயருற்றிருக்கும் குடும்பத்தினருக்கும் CHILD FIRST (UK) சமூகத்தினருக்கும் சிறுவர்களுக்கான அபிவிருத்தி நிலையம் ஆழ்ந்த அனுதாபங்களை தெரிவித்துக்கொள்கின்றது.

அன்னாரின் ஆத்மா சாந்தியடைய இறைவனை பிரார்த்திக்கின்றோம்.

சிறுவர்களுக்கான அபிவிருத்தி நிலையம்